

БОГ ЁСЦЬ ЛЮБОЎ



У Пасхальным пасланні Мітрапаліта Мінскага і Слуцкага Патрыяршага Экзарха ўсяе Беларусі Філарэта, з якім ён звярнуўся да сваёй паствы напярэдадні светлага свята, што сёлета адзначалася 14-15 красавіка, гаворыцца: "Усе мы ведаем, дарагія браты і сёстры: "хто не любіць, той не пазнаў Бога, таму што Бог ёсць любоў". Таму і Сын Чалавечы даў нам дзве вялікія заповедзі: "узлюбі Госпада Бога твайго" і "узлюбі бліжняга твайго". Гаворачы аб нашым жыцці, Уладыка падкрэслівае, што для нас сённяшніх, захопленых многімі страсямі, гэтыя заповедзі па-ранейшаму павінны быць галоўнымі і адзіна дакладнымі паказчыкамі духу той ці іншай паззеі, з'явы навакольнага жыцця. Дзе няма мудрай любові і браталюбства, там не можа быць міру, братэрства і згоды, якія застаюцца заветным жаданнем народаў. Для ўсіх веруючых Пасха з'яўляецца самым радасным, самым светлым святам. Пасхальная служба пачынаецца а 12 гадзіне хрэсным ходам вакол храма. Перазвон званоў, што суправаджае шэсце і царкоўныя спевы, нікога не пакідае раўнадушным. Пасхальная літургія адбываецца па канонах, устаноўленых яшчэ Іаанам Златаўстам, і заканчваецца поўнымі радасці словамі "Хрыстос уваскрос!". Раніцай пачынаецца асвячэнне пасхальных кулічоў, фарбаваных як і іншых прадуктаў. Сёлета, як і ва ўсе апошнія гады, мнагалюдна было каля ўсіх праваслаўных храмаў у Мінску, у іншых гарадах і вёсках Беларусі, дзе ёсць цэрквы. Асвяціўшы свае кулічы і яйкі, людзі разыходзіліся па дамах нейкія сцішаныя і радасныя. Скончыўся саракадзённы пост, які прывёў веруючых да свята.

Фота Віктара СТАВЕРА.

МАЯ ДУМКА

Я — ЗА САЮЗ! АЛЕ...

Паважаны рэдактар! Дазвольце на старонках вашай газеты выказаць свае меркаванні наконт стварэння новага Саюза.

Але перш чым пісаць, хачу сказаць пра сябе наступнае: я з ліку тых беларусаў, для якіх неаб'якавы лёс Беларусі і яе народа. Мне вельмі шкада, што распаўся Савецкі Саюз. І да гэтага часу лічу сябе савецкім чалавекам.

Мяркуючы па ўсім, пакуль дойдзе мой ліст, адбудзецца гістарычны акт: Расія, Беларусь, Казахстан і Кіргізія падпішуць пагадненне аб стварэнні глыбокай інтэграцыі паміж гэтымі былымі савецкімі рэспублікамі. Калі перакласці на простую мову, то ствараецца новы Саюз, паводле слоў Прэзідэнта Лукашэнка, сказаных ім у праграме "Время" пры ацэнцы рашэнняў Дзяржаўнай думы аб дэмансацыі Беларэжскіх пагадненняў, — "это будет мощный и привлекательный Союз". У Расіі не гавораць аб

стварэнні новага Саюза, а называюць гэта новае дзяржаўнае аб'яднанне канфедэрацыяй.

Як вядома, зараз у міжнароднай супольнасці існуюць канфедэрацыі накітап Брытаніі. Але, як вядома, гэта канфедэрацыя носіць дэкаратыўны характар.

Возьмем, да прыкладу, Аўстралію. Там фармальным кіраўніком дзяржавы выступае англійская каралева, якая, мусіць, ніводнага разу ў Аўстраліі не была. Эканоміка гэтай краіны існуе незалежна ад эканомікі Англіі. Ды і ў палітычным плане Аўстралія свабодная ад Англіі. Такое становішча і ў Індыі.

Існуе і Еўрапейская эканамічная супольнасць. І мае рацыю Прэзідэнт Лукашэнка, калі падкрэслівае, што ЕЭС з'яўляецца лакаматывам еўрапейскага прарыву ў XXI стагоддзе.

[Заканчэнне на 3-й стар.]

ПЁТР БУЗУК НЕ ЗДРАДЗІЎ НІ САБЕ, НІ СВАЙМУ СУМЛЕННЮ

КАШТОЎНЫЯ ДЛЯ СЛАВЯНСКАГА МОВАЗНАЎСТВА

ШМАТБАКОВАЯ дзейнасць вучонага-моваведа, літаратуразнаўцы і паэта Пятра Бузук не выклікае нават сумневу ў яго прыроджанай таленавітасці і мудрасці. Другі час ён быў невядомы сучаснаму чытачу, а толькі невялікаму колу навукоўцаў, што працуюць у галіне мовазнаўства і літаратуры. Нават "Энцыклапедыя літаратуры і мастацтва Беларусі" ўтрымлівае

недакладныя звесткі, што тычацца месца яго нараджэння, года і абставін смерці.

Нарадзіўся Пётр Апанасавіч Бузук 1 ліпеня 1891 года ў вёсцы Шэргень Бендэрскага павета Бесарабскай губерні (Рэспубліка Малдова) у сям'і настаўніка. Маці — малдаванка, бацька — беларус. Вучыўся ў ціраспальскім Аляксееўскім рэальным вучылішчы, на

гісторыка-філалагічным факультэце Новарасійскага ўніверсітэта, што ў Адэсе, які скончыў у 1916 годзе.

Пасля заканчэння ўніверсітэта быў залічаны прафесарскім стыпендыятам на кафедру славянскай філалогіі. У дваццатым годзе здаў на "выдатна" магістарскія экзамены.

[Заканчэнне на 6-й стар.]

ГУЧАЛІ ВАЛАЧОБНЫЯ ПЕСНІ



На Вялікдзень у парку імя Горкага ў Мінску адбылося вялікае фальклорнае свята, прысвечанае пачатку вясны, арганізаванае Міністэрствам культуры, Беларускім саюзам фалькларыстаў і адміністрацыяй парку.

(Фотарэпартаж Віктара СТАВЕРА пра свята змешчаны на 8-й стар.)

ПАДЗЕІ ЛЮДЗІ ФАКТЫ

ПАДЗЕІ ЛЮДЗІ ФАКТЫ

ПАДЗЕІ ЛЮДЗІ ФАКТЫ

МІЖНАРОДНЫ ЧЫРВОНЫ КРЫЖ

З КІЕВА Ў МІНСК

15 красавіка адбылося афіцыйнае адкрыццё прадстаўніцтва Міжнароднага Чырвонага Крыжа.

Прадстаўніцтва Міжнароднай Федэрацыі таварыстваў Чырвонага Крыжа і Чырвонага Паўмесяца перанесла свой офіс з Кіева ў Мінск. Прычыны пераносу штаб-кватэры самыя праявіліся: Украіна да гэтага часу не зацвердзіла асобы статус прадстаўніцтва, паставіўшы яго ўпярэць з камерцыйнымі фірмамі.

Чырвоны Крыж, наадварот, прыцягнуў з пачатку года толькі ў Беларусь каля 20 мільёнаў долараў у выглядзе медабсталавання, вітамінаў, лекаў, зарплат для 400 патранажных сёстраў і да т.п. У Беларусі ў адрозненне ад Украіны асобы статус для місій Чырвонага Крыжа быў прадастаўлены адразу ж.

ДЗЕЦЯМ ЧАРНОБЫЛЯ

АД ШКОЛЫ РАМАПО

У Нью-Йорку пры садзейнічанні пастаяннага прадстаўніцтва Беларусі пры ААН і сакратарыята Дзіцячага фонду ААН была праведзена сумесная дабрачынная акцыя міжнароднай няўрадавай арганізацыі “Чарнобыль-дапамога” і вядомага фонду ЗША “Рамапо дзецям Чарнобыля”. Як паведамілі БелТА ў аддзеле друку і інфармацыі беларускага МЗС, у акцыі прыняў удзел экс-чэмпіён свету па шахматах Анатоль Карпаў, які правёў сеанс адначасовай гульні з 40 пераможцамі спецыяльнага адборачнага турніру.

У выніку былі сабраны медыкаменты і іншыя віды гуманітарных грузаў для дзіцячых бальніц нашай рэспублікі. Гуманітарная дапамога будзе дастаўлена ў Беларусь актывістамі фонду “Рамапо дзецям Чарнобыля”, які, дарэчы, ужо перадаў рэспубліцы медыцынскія прэпараты і дзіцячыя цацак больш чым на 14 мільёнаў долараў. Чарговы груз у аб’ёме трох марскіх кантэйнераў коштам каля 5 мільёнаў долараў ЗША дастаўлены ў Мінск 19 красавіка.

“БЕЛАРУСКАЯ КНИГА-95”



У Нацыянальнай бібліятэцы ў горадзе Мінску адкрылася выстава “Беларуская кніга-95”. Тут прадаўлены выданні мінулага года ўсіх дзяржаўных і прыватных выдавецтваў. За 1995 год у рэспубліцы выпушчана 3 205 кніг і брашур агульным тыражом каля 63 мільёнаў экзэмпляраў.

НА ЗДЫМКУ: у час адкрыцця выставы.

ПРАГРАМА РАЗЗБРАЕННЯ

ПРАДАДЗЕНА 100 ТАНКАЎ

Згодна з падпісаным паміж Беларуссю і Венгрыяй кантрактам, венгерскаму боку будзе дастаўлена 100 нашых танкаў Т-72. Як вядома, у адпаведнасці з Дагаворам аб звычайных узброеных сілах у Еўропе рэспубліка павінна ліквідаваць 2 171 танк. З гэтай колькасці 198 танкаў складаюць экспертную групу, якую мы можам прадаць за рубж.

І вось першыя 100 танкаў знайшлі свайго пакупніка. У выніку мы не толькі не будзем траціць матэрыяльныя і фінансавыя сродкі на разбіранне баявой тэхнікі, выконваючы патрабаванні дагавора, але і папоўнім дзяржаўны бюджэт на суму звыш 10 мільёнаў долараў.

“ВЯСНА-96”

Дванаццаты міжнародны ўніверсальны кірмаш тавараў народнага спажывання прайшоў у сталіцы Беларусі. “Мінскі кірмаш. Вясна-96” -- самы вялікі ў нашай краіне. У ім прынялі ўдзел шмат краін блізкага і далёкага замежжа.

НА ЗДЫМКУ: “Мінскі кірмаш. Вясна-96”.



ПОМНІК АРМІ НАПАЛЕОНА



На Брылеўскіх Палях, што пад Барысавам, 16 красавіка адкрыўся помнік у памяць аб пераправе праз Бярэзіну напалеонаўскай арміі ў лістападзе 1812 года. Помнік ўзведзены французскім Цэнтрам напалеонаўскіх даследаванняў. Аўтар яго -- беларускі скульптар Іван Міско.

НА ЗДЫМКУ: у час адкрыцця помніка.

“Сёння ваенная злачыннасць у разліку на 1 000 чалавек у Беларусі прыкладна на 30 працэнтаў ніжэйшая, чым у арміях Расіі, Украіны, Казахстана. З гэтага важна зрабіць вывад: працэс ваенных рэформ у нас праходзіць больш разумна і эфектыўна, чым у суседзях з краін СНД. Усяляюць упэўненасць і вынікі двух першых месяцаў гэтага года: ваенная злачыннасць у студзені знізілася на 66 (!) працэнтаў, у лютым -- на 28, а за два месяцы ў цэлым -- на 35,5 працэнта. Аднак яшчэ, на жаль, застаецца нямала вострых пытанняў...
Так, сёння крадуць ужо і афіцэры беларускіх Узброеных Сіл, але многія чамусьці не хочуць зазірнуць у глыб гэтай праблемы. Яе ж карані ідуць у часы стварэння ўласных Узброеных Сіл і раздзелу ваеннай маёмасці Саюза, калі ў выніку дапушчанай неразбярэхі іншыя спрыяльныя вырашылі пагрэць рукі на народным дабрах і горка паплаціліся за гэта...”

А.ГЛЮКАЎ,
намеснік генеральнага пракурора,
Беларускі ваенны пракурор,
генерал-маёр юстыцыі.

МАЛЕНЬКІЯ РАДАСЦІ

ПАЧЫНАЕМ РАСЦІ

Упершыню за некалькі гадоў у прамысловай вытворчасці рэспублікі намеціўся рост.

Як паведамілі карэспандэнту БелТА ў Міністэрстве статыстыкі і аналізу, у сакавіку ў параўнанні з такім жа перыядам мінулага года аб’ём прадукцыі ў супастаўных цэнах павялічыўся на 4,5 працэнта. Тавараў народнага спажывання ў першым квартале выраблена на 13 372,6 мільярда рублёў, што складае 86,1 працэнта да аналагічнага перыяду мінулага года. За апошні месяц квартала гэты паказчык дасягнуў ужо 91,4 працэнта.

Амаль на аднолькавым узроўні застаецца вытворчасць харчовых і нехарчовых тавараў. У працэнтных адносінах да сакавіка мінулага года яны адпаведна склалі 93,2 і 93,6 працэнта. І толькі вытворчасць алкагольных напояў знізілася ў параўнанні з першым кварталам мінулага года на 25 працэнтаў.


ПРАБЛЕМЫ КУЛЬТУРЫ

ДЫЯЛОГ З ПАРЛАМЕНТАМ

“Будаваць дэмакратычнае грамадства без дапамогі нацыянальнай эліты нельга”, -- заявіў Старшыня Вярхоўнага Савета Сямён Шарэцкі на сустрэчы з твораў інтэлігенцыяй.

Кіраўнік беларускага парламента заклікаў прысутных выказаць свае прапановы аб удасканаленні заканадаўства ў сферы культуры. “У параўнанні з іншымі краінамі СНД у частцы заканадаўчасці мы пайшлі далёка наперад, але вельмі адсталі ў практыцы выканання законаў”, -- адзначыў старшыня Савета па культурнаму супрацоўніцтву краін СНД Уладзімір Гілеп. А міністр культуры рэспублікі Аляксандр Сасноўскі нагадаў, што дзяржава завывавацілася сферы культуры на сённяшні дзень 57,5 мільярда рублёў. І гэта толькі пагаршае яе крызіснае становішча. Дзеячы культуры выказалі гатоўнасць шукаць разам з Вярхоўным Саветам выйсце з крызіснага становішча. “Мы хочам прывесці парламенцкія чытанні па праблемах культуры, дзе выслухаем усе вашы прапановы. Але не збіраемся абмяжоўваць гэтым нашы кантакты. Дарога ў Вярхоўны Савет для вас заўсёды адкрыта”, -- падкрэсліў С.Шарэцкі.

МОСТ ПРАЗ ДНЕПР



600-тонная канструкцыя новага 270-метровага моста дакранулася да апоры на правым беразе Дняпра, перакрыўшы 84-метровы рэчышча ракі на поўнач ад Магілёва. Стыкоўку магутнага перакрыцця зрабіў Віцебскі мостатрад N 425 пры тэхнічным наглядзе спецыялістаў Маскоўскага інстытута “Гіпрабудмост”, металічныя фермы для новабудойлі паставіў Варонежскі завод маставых канструкцый.

НА ЗДЫМКУ: новы мост цераз Днепр.

ПРАЗМЕРНА

ТРАНСПАРТ І ЭКАЛОГІЯ

Як паведамілі БелаПАН у Міністэрстве транспарту і камунікацый, у мінулым годзе ў рэспубліцы на работу транспарту зрасходавана каля мільёна тон бензіну і столькі ж тон дызельнага паліва, 40 мільёнаў кубаметраў прыроднага газу і 10 тысяч тон звадкаванага вуглявадароднага газу.

Выкарыстанне такой колькасці паліва прывяло да выдзялення ў атмасферу 870 тысяч тон шкодных рэчываў, з якіх на долю аўтамабільнага транспарту прыпадае 600 тысяч тон, ці 69 працэнтаў. Транспартныя сродкі розных тыпаў выкідаюць у навакольнае асяроддзе вуглякіслы газ, вокіс азоту, вуглявадарод, альдэгіды, сажу -- усяго каля 200 шкодных хімічных кампанентаў.

ВЕСТКІ АДУСЮЛЬ

ДЫПЛОМАМ Еўропы ўзнагароджаны Бярэзінскі дзяржаўны біясферны запаведнік. Асновай для такой адзнакі паслужылі высокая ступень разнастайнасці флары, фауны і ландшафту запаведніка, іх захаванасць у першапачатковым выглядзе.

ВІЦЕБСКАЯ акцыянерная тэлекампанія “Арт Відэа” і вядомамя нямецкая праграма “Дойчэ Вэле” заключылі дагавор аб трансляцыі шэрагу перадач з Германіі -- навін, перадач на тэмы экалогіі, культуры, спорту. Гаспрыяў у наладжванні тэлекантактаў Віцебскі саюз немцаў.

ПРЫДНЯПРОЎЕ стала адным з заснавальнікаў акцыянернага таварыства адкрытага тыпу “Смаленскі аптывы рынак”. Жыхары Магілёўскай вобласці, такім чынам, атрымалі магчымасць ганяляваць з Расіяй і нават з краінамі Балтыі, частка рэгіёнаў якіх таксама далучылася да акцыянернага таварыства.

УЛАДЗІМІР ГІЛЕП абраны новым старшынёй праўлення Беларускага фонду культуры. (Гэту пасаду ад самага заснавання арганізацыі займаў Іван Чыгрынаў, які нядаўна памёр). Новы старшыня, былы намеснік міністра культуры, адначасова з’яўляецца яшчэ і старшынёй Савета па культурнаму супрацоўніцтву краін СНД.

ВЫДАВЕЦТВА “Беларуская энцыклапедыя” прымеркавала да 10-годдзя выбуху на Чарнобыльскай АЭС новы энцыклапедычны даведнік “Чарнобыль”. У кнізе змешчаны матэрыялы па дзесяці аспектах праблемы. Гэта артыкулы аб выніках катастрофы, публікацыі па радыяцыйнай сітуацыі, медыцыне, эканоміцы, экалогіі.

ШТРЫХІ ДА ПАРТРЭТА

РАВЕСНІЦА СТАГОДДЗЯ

Жыхарка Жлобіна Наталля Андрэеўна Даронькіна, нягледзячы на свае 96 год і слабае здароўе, па-ранейшаму мае ясны розум і добрую памяць. А ўспомніць гэтай жанчыне ёсць што: за плячыма цэлае стагоддзе з яго бясконцамі войнамі і рэвалюцыямі.

Нарадзілася Наталля Андрэеўна ў шматдзетнай сялянскай сям'і на Тамбоўшчыне. Жылі небагата, але з голаду не пухлі. Гэта потым, пасля рэвалюцыйнага ладу не пухлі, адчулі, што такое сапраўдны голад. У памяці жанчыны застаўся 1921 год. Па-першае, гэта год, калі яна выйшла замуж, па-другое, год знакамітага сялянскага паўстання на Тамбоўшчыне пад кіраўніцтвам Антонава. Самога "мужыцкага атамана" Наталля Андрэеўна, канешне ж, не ведала, але добра памятае, як з віламі ўздзімаліся цэлыя вёскі, а мужыкі, хто мог трымаць у руках зброю, ішлі ў лес. Так адказваў просты сялянскі люд на тыя бясьцывы, якія тварыла супраць яго тагачасная ўлада, адбіраючы ў дзяцей і старых апошні хлеб. Помніць яна і масавыя расстрэлы пасля падаўлення паўстання.

Голад ішоў за сялянамі не толькі ў 20-я гады, а і ў

30-я, калі, ратуючы сваё жыццё і жыццё сваіх малых дзетак, Наталля Андрэеўна разам з мужам Якавам Іванавічам пераехала ў Маскву. Але і там — бясконцыя чэргі па хлеб. Былі вымушаны пераехаць зноў у сельскую мясцовасць, на гэты раз у Падмаскоўе. Там іх застала вайна. Некалькі месяцаў акупацыі, зноў голад, страх за жыццё дзяцей, якіх ужо было шасцёра.

Але пашчасціла, выжылі. З прыходам Чырвонай Арміі Наталля Андрэеўна нават вызначылася, дапамагла знайсці і знішчыць адну з нямецкіх вайсковых часцей. За гэта атрымала прэмію — 300 рублёў.

... Тут, у Падмаскоўі, і прайшло ўсё астатняе працоўнае жыццё Наталлі Андрэеўны. Мужа яна страціла на фронце. А саму яе ўжо ў 50-я гады дзеці забралі да сябе ў Жлобін. Вось такі кароткі подпіс да партрэта гэтай жанчыны.

Мікалай ШУКАНАЎ.

Фота Аляксандра ШАЙНОВА.



[Заканчэне. Пачатак на 1-й стар.]

Я — ЗА САЮЗ! АЛЕ...

Але ЕЭС у параўнанні з новай канфедэрацыяй, што вольна "образуецца", зусім іншая карціна. Краіны, што ўвайшлі туды, існавалі на працягу некалькіх стагоддзяў і выпрацавалі элемент самазахавання. Гэта з аднаго боку, а з другога — гэта краіны высокага ўзроўню жыцця простых людзей, дзякуючы сацыяльна-арыентаванай рынчнай мадэлі, якую мы амаль і не ведаем.

Як вядома, эканоміка Расійскай імперыі, а потым Савецкага Саюза фарміравалася як адзінае цэлае, а калі зыходзіць з палітыка-эканамічнага пастулата, то "эканоміка фарміруе і палітычную надбудову". І тое, што гавораць Барыс Мікалаевіч і Аляксандр Рыгоравіч, быццам новае дзяржаўнае ўтварэнне будзе вызначацца цеснымі эканамічнымі, палітычнымі, духоўнымі сувязямі, але пры суверэннасці і незалежнасці, не адпавядае рэчаіснасці. Зараз абстаноўка ў якойсьці ступені нагадвае тыя часы, калі ішло ўтварэнне Савецкага Саюза. Саюз — гэта адзіная дзяржава, і вядома, што правы тых рэспублік будучы абмежаваныя, яны будучы нагадваць буйныя адміністрацыйныя раёны. Для кіраўніцтва новым Саюзам патрабуецца наднацыянальны орган, і калі зыходзіць з інтарэсаў дзяржавы, то гэта будзе правільна. Значную частку сваіх паўнамоцтваў Расія, Казахстан, Беларусь, Кіргізія перададуць саюзным органам: міжнароднае прадстаўніцтва, абарона, унутраная бяспека, знешні гандаль, транспарт, бюджэт, сувязь, грошы.

Вядома і тое, што Расія будзе ў гэтым Саюзе займаць кіруючую ролю. Гэта падкрэсліў вядомы палітолаг Анатоль Майсеня ў "Толасе

Радзімы". Ён гаворыць: "Расія па сваёй істоце, па свайму прызначэнню і месцу ў гісторыі не можа быць роўнай Беларусі".

У сувязі з утварэннем новага Саюза паўстае пытанне: ці будзе лепшым жыццё простых людзей? Гэта вельмі складанае пытанне. Я паспрабую выказаць свой погляд.

Ужо падкрэсліваў, што ў новым Саюзе "першую скрипку будзе іграць Расія". У якім становішчы знаходзіцца зараз прамысловасць гэтай рэспублікі, сельская гаспадарка і як жывуць простыя людзі? Паспрабую паказаць гэта вельмі фрагментарна.

Сумарны спад прамысловасці ў 1991—1995 гадах аказаўся значна глыбейшым, чым у 1940—1942 гадах. Зыходзячы з гэтага, можна з упэўненасцю сказаць наступнае: цяжка чакаць таго, што заводы і фабрыкі атрымаюць высокія тэхналагічныя лініі. У часопісе "Октябрь" (№ 2, 1996 год) паведалялася, што Расія пастаўляе ў вялікай колькасці неачышчаны газ у заходнія краіны, якія расшчапляюць яго і атрымліваюць новыя хімічныя прадукты. А гэта, у сваю чаргу, дае ім прыбытак, што ў некалькі разоў перавышае затраты на пакупку і транспарціроўку. У той жа час у некаторых раёнах Расіі, Валгаградскай, Саратаўскай і іншых абласцях ціск газу настолькі падае ў камунальных сетках, што людзі не ў стане рыхтаваць для сябе ежу.

Зноў паўстае пытанне: а хіба не ведае гэта Газпром ці ўрад Расіі? Добра ведае, але няма ні сродкаў, ні высокіх тэхналогій, каб пастаўляць ачышчаны газ.

Сельская гаспадарка нату-

ралізуецца, не вытрымліваючы канкурэнцыі з імпартам прадуктаў харчавання. "Комсомольская правда" неяк пісала, што, каб не было распродажу прыродных багаццяў, становішча з забеспячэннем прадуктамі харчавання стала б крытычным.

Як жывуць простыя людзі? Рэальныя даходы насельніцтва ў гэтым годзе зноў, як у мінулыя гады, зменшыліся на 12 працэнтаў. Хранічым стала нявыплата грошай як у прамысловасці, так і ў бюджэтных сферах.

Побач з маім горадам знаходзіцца невялікі і вельмі ўтульны гарадок Аленягорск. Там на горна-абагачальным камбінаце рабочыя не атрымліваюць грошы па паўгода. Ім даюць такія талоны, што маюць назву "васечкіны" (так называлі іх рабочыя), бо іх дырэктар — Васечкін. За гэтыя талоны рабочыя і служачыя могуць набыць патрэбнае ў заводскіх магазінах, але, напрыклад, каб выехаць да нас на аўтобусе, патрэбны грошы...

Ды і што гаварыць: у нас у Запаляр'і іншы раз з-за недахопу паліва ў сцодзёныя палярныя ночы, а яны ў нас кругласутачныя, а працягваецца палярная ноч амаль два месяцы, у некаторых гарадах ледзь-ледзь трымаецца цяпло ў кватэрах.

Расійскія эканамісты лічаць, што пры спрыяльных умовах жыццё ў іх палепшыцца прыблізна праз 30—40 гадоў.

Вядома і тое, што кожнай сацыяльна-эканамічнай сістэме ўласцівы свае адрозненні ў культуры, у жыццёвых прынцыпах, у быцце, адносінах людзей да працы, прафесійных навыках, у правіпах паводзін у гра-

мадстве і працоўным калектыве. Гэтыя рысы фарміруюцца ў людзей тым мацней, чым даўжэй яны знаходзяцца ў гэтым асяроддзі, а часткова яны перадаюцца наступнаму пакаленню ў працэсе яго выхавання. Лічыцца, што для выхавання новага пакалення, якому, скажам так, будучы ўласцівыя цывілізаваныя нормы паводзін, у першую чаргу добрасумленнасці ў працы, патрабуецца мінімум чатыры пакаленні.

Добра ведаючы як беларусаў, так і рускіх, можна з упэўненасцю сказаць, што, каб выхаваць, да прыкладу, культуру вытворчасці, патрабуецца шмат часу.

Спадзяванні маіх землякоў на тое, што пасля аб'яднання з Расіяй пацякуць у іх напрамак малочныя рэкі ў кісельных берагах, "напрасны".

Але іншага шляху ў Беларусі няма, як інтэгравацца з Расіяй. Самі мы не можам самастойна наладзіць сваё жыццё, дык уваходжанне ў новы Саюз у якойсьці ступені дасць палягчэнне.

Мы ж спрадвеку прывыклі жыць у экстрэмальных умовах, у якіх не выжыве ні адна нацыя. Так што — уперад, браткі-беларусы!

У нас няма пачцівасці перад мінулым, і мы дрэнна ведаем яго. Сучаснае ў нас нелюбімае, таму што яно ненадзейнае. Будучыня — вось гэта сапраўды нам цікава.

Мне шкада, што мы, беларусы, па сваёй натуре — утапісты. Але гэта амаль медыцынскі дыягназ. Жыць ва утопіі нельга, але жыць у ёй магчыма...

Звяртаючыся зноў да новага Саюза, я подсумую. У ім

дзейнічае адсталая прамысловасць, вельмі слаба развітая сельская гаспадарка і ў дадатак "ліберальна-крымінальнае" становішча, што "паралізуе" вольнае пачаткінае".

Цяжка ўявіць, што Саюз стане прывабным для Украіны, Азербайджана, у якім шмат нафты, а таксама для рэспублік Сярэдняй Азіі, дзе шмат радовішчаў нафты, золата, газу і г. д., што яны пойдучы прасіцца ў новы Саюз. Аб гэтым дакладна заявіў Прэзідэнт Узбекістана Карымаў.

Мне добра вядома, што старыя ў нас у Беларусі ткацкія фабрыкі, камвольныя камбінаты: няма сыравіны. І жыццё работнікаў гэтых прадпрыемстваў вельмі і вельмі цяжкае... Няма сыравіны, але ёсць бавоўна ў Сярэдняй Азіі, а там патрабуюць долары, якіх няма ў Беларусі, ці сучасныя, эфектыўныя машыны, заводскае абсталяванне. Адным словам, адэкватныя і самага высокага ўзроўню прамысловыя тавары. Я прывяду адзін прыклад. Туркменія адмовілася купляць камбайны ў Расіі, бо яны не вельмі эфектыўныя, а стала купляць у ЗША. Так дзютуе свае законы цывілізаваны рынак.

У пачатку свайго ліста я пісаў, што я прыхільнік Савецкага Саюза ў тым выглядзе, у якім ён быў. У ім многіх праблем, што ўзніклі зараз, не было. Сапраўды хацелася б, каб новы Саюз запрацаваў на "всю моц", але паўстаюць пытанні і пытанні... А можа я глыбока памыляюся, "і Борис Ніколаевіч і Александр Григорьевіч в силу лучшего видения ситуации как в настоящем времени, так и в будущем имеют основания на происходящие процессы смотреть уверенно"?..

Аляксандр ПЯТРУНІКАЎ.

Манчагорск, Расія.

СУМНЫ ЮБІЛЕЙ



Напярэдадні сумнай даты для Беларусі — дзесятай гадавіны катастрофы на Чарнобыльскай АЭС у Грамадскім прэс-цэнтры ў Доме друку адкрылася фотавыстава "Чарнобыльскі боль". Яна арганізавана Дзяржаўным камітэтам Рэспублікі Беларусь па друку, БелТА і Грамадскім прэс-цэнтрам.

Экспазіцыя складаецца са здымкаў фотакарэспандэнтаў БелТА, якія ўжо ў першыя дні пасля катастрофы пачыталі ў месцах 30-кіламетровай зоны і на сваіх фотаздымках адлюстравалі жыццё і настрой, гора людзей у самых пацярпелых раёнах — Брагінскім, Хойніцкім, Веткаўскім, Речыцкім. Высокую грамадзянскую пазіцыю і прафесійны абавязак прадэманстравалі фотамайстры Уладзімір Шуба, Іван

Юдаш, Аляксандр Талочка, Сяргей Халадзілін, Яўген Казюля, якія выязджалі ў 30-кіламетровую зону неаднойчы і стварылі гэты своеасаблівы фоталетапіс.

Нельга без болю і шчыmlівага смутку глядзець на здымкі, што склалі экспазіцыю, няхай гэта будзе, фатаграфія апусцелага пасля адсялення вёскі ці здымак школьнага класа, дзе стаіць на падлозе расколаты напалам глобус як сімвал "свету, які раскалоўся". Фотавыстава задумана як перасоўная і будзе яшчэ паказана ў Гомелі, Магілёве і іншых гарадах.

НА ЗДЫМКУ: работа з выставамі.

Фота Аркадзя НІКАЛАЕВА.

ПІСЬМЫ З-ЗА МЯЖЫ

ПАДУМАЙЦЕ
НАД МАІМІ ЗАЎВАГАМІ

Паважаны рэдактар!
У “Голасе Радзімы” № 6 з цікавасцю я чытаў пра свабодныя эканамічныя зоны. Асабіста мяне цешыць, што Прэзідэнт Беларусі мае падпісаць указ аб свабодных зонах для замежных інвестараў. Прэзідэнт прапануе Брэсцкую вобласць. Мяне цікавіць, чаму не другія зоны Беларусі? Паміма ўсяго, гэта добры эканамічны пачатак. Аднак, каб зацікавіць замежных інвестараў умовамі, дзе яны будуць упэўненыя: беларускі ўрад гарантуе, што грошы, інвеставаныя імі, не прападуць. Інвестары ўкладуць капітал у беларускую эканоміку, калі яна вызваліцца ад дзяржаўна-планавай сістэмы ды прыйдзе на вольны рынак.

Урад павінен перастаць гаварыць пра палітычную і эканамічную інтэграцыю з Расіяй, бо гэта можа выклікаць непажаданы вынік, інвестары пачнуць чакаць і пазней гаварыць пра бізнес з Масквою, а не Мінскам. Беларусь павінна навізаць цясніейшыя кантакты не толькі з Усходам, а больш з дзяржавамі Захаду, бо ад іх нашая маладая дзяржава шмат часу можа навучыцца. Дзясяткі гэтага магчыма толькі, калі для грамадзян замежных краін і Беларусі будзе лягчэй навізаць асабістыя і гандлёвыя кантакты, лепш пазнаць адзін другога і памагчы адзін другому ў штодзённым жыцці і дарэдзіць, як перамагчы эканамічныя і духоўныя цяжкасці.

На жаль, усё гэта не так проста. Возьмем праблему візаў. Грамадзянам Англіі з іхнім пашпартам можна адведаць усё краіны Еўропы аж да ракі Буг, а ўжо не далей. А цяжкасці з транспартам. Прыклад. Я з Англіі аўтобусам без ніякіх кло-

патаў магу даяхаць да Варшавы, а адтуль да роднае Беларусі — вельмі складана. Самалётам ці цягніком вельмі дорага, так што не кожны чалавек гэтыя фінансавыя выдаткі сабе зможа дазволіць.

Транспарт — гэта вельмі важны фактар у эканоміцы кожнай краіны свету. Калі б былі лепшыя транспартныя зносіны між заходнімі краінамі і Беларуссю, то можна было б зацікавіць замежных турыстаў адведаць нашу краіну. Беларусь прыгожая краіна. Турыстычныя кампаніі Захаду маглі б зацікавіцца і пабудоваць турыстычныя цэнтры ў Беларусі. Турысты ўвозілі б валюту і тым памагалі б беларускай эканоміцы. Трэба ўзяць прыклад з Іспаніі і Італіі. Дзякуючы турызму, сёння гэтыя краіны эканамічна багатыя.

У эканамічных і палітычных кантактах многа чаго магла б памагчы дыяспара ў розных краінах свету. На жаль, да гэтае пары беларускі ўрад трымаецца старога савецкага погляду адносна беларусаў, што пражываюць па-за межамі бацькаўшчыны.

Ці ж ужо не час беларускаму ўраду змяніць гэты стары погляд і пачаць думаць пра былых грамадзян Беларусі як пра сваіх людзей, а не людзей з другой планеты.

Мы многа пражылі і многаму навучыліся і ў меру магчымасці змаглі б памагчы сваім суродзічам.

Эканоміка Беларусі пачне развівацца, калі ў развіцці яе возьме ўдзел кожны грамадзянін, кожны беларус.

Спадзяюся, што можа хтось над маімі заўвагамі і бацькаўшчыне пазітыўна падумае і іх увядзе ў практыку.

З пашанай
С. БУДКЕВІЧ.

Англія.

САЦЫЯЛІСТЫЧНЫ ПРЫВІД

БЕЛАРУСКАЙ ІДЭІ

РЭЭМІГРАЦЫЯ

З эміграцыі пачалі вяртацца і нават некаторыя лідары Беларускай Народнай Рэспублікі, што можа разглядацца як поспех палітыкі партыі і ўрада на шляху дэмакратызацыі жыцця ў нашай краіне. Аднак самыя адданыя ідэі нацыянальнай незалежнасці дзеячы БНР працягвалі жыць за мяжой. Патрабаваліся новыя захады, каб схіліць іх адмовіцца ад сваіх поглядаў, паверыць, што ў БССР будзе сапраўды незалежная нацыянальная дзяржава. Па розных лініях дзейнасці дзяржаўных структур наладжваюцца афіцыйныя і неафіцыйныя, адкрытыя і патаемныя сустрэчы з адказнымі работнікамі БНР з мэтай схіліць іх да вяртання дамоў. Гэтыя ж структуры імкнуліся любой цаной не дапусціць сустрэчы з урадоўцамі БНР тых грамадзян БССР, якія маглі б адмоўна паўплываць на настрой палітычнай эміграцыі, адбіць у яе яшчэ няўпэўненасць, сціплае жаданне прыехаць на радзіму. Заўважу, што да такога метаду органы савецкай улады звярталіся яшчэ ў першыя гады свайго існавання. Быў узяты ён на ўзбраенне і партыйным апаратам.

Дзякуючы архіўным пошукам акадэміка АН Беларусі Радзіма Гарэцкага, вядомы факт звароту ЦК КП(б)У ў адпаведныя органы Масквы з просьбай не высылаць за “антысавецкую дзейнасць” беларускага студэнта Пятроўскай (пазней Ціміразеўскай) сельскагаспадарчай акадэміі Гаўрылы Гарэцкага ў якую-небудзь еўрапейскую краіну, бо гэта “магло б перашкодзіць рабоце ЦБ (Цэнтральнае Бюро ЦК КП(б)У. — Л.Л.) па расколе беларусаў-шавіністаў, якія знаходзяцца за мяжой”. Няцяжка зразумець, што, каб побач з імі апынуўся Гаўрыла Гарэцкі і расказаў, як у Савецкай Расіі і БССР караюцца усё, што мае прынышчальны характар адносна афіцыйным курсам камуністычнай партыі, жадаючых вярнуцца з эміграцыі вельмі памешала б або і зусім не знайшлося б. Па розных прычынах Гаўрыла Гарэцкага не выслалі ў чужую краіну, пакінулі студэнтам сельскагаспадарчай акадэміі, якую ён скончыў у 1924 годзе.

За мяжу даводзілася накіроўваць людзей па зусім іншых прычынах, чым гэта меркавалася зрабіць са студэнтам Гаўрылам Гарэцкім. Трэба сказаць, што не безвынікова. Факты сведчаць, што ў многіх выпадках думка аб вяртанні на радзіму ў значнай ступені выспявала якраз дзякуючы ўплыву, які рабілі на шмат якіх палітычных эмігрантаў ідэалагічныя службы ЦК КП(б)У. З мэтай ажыццяўлення такога роду планаў ЦК КП(б)У паслаў у жніўні 1925 года за мяжу верных яму пісьменнікаў З. Жылуновіча, М. Чарота, якія, акрамя публічных выступленняў у Берліне, Празе і Варшаве па пытаннях беларускай культуры і літаратуры, павінны былі наладзіць там кантакты з прадстаўнікамі розных беларускіх грамадскіх груп, а таксама з “Союзом друзей новой России” ў Берліне. Не выключалася, што да пісьменнікаў будучы вяртацца з пытаньнямі аб магчымасці пераезд у Савецкую Беларусь, таму прапапоўвалася ўсяляк садзейнічаць гэтай праце беларускага аташа ў Варшаве Ульянава.

Калі таго патрабавалі абставіны, урад Савецкай Беларусі ахвотна ішоў на матэрыяльную дапамогу тым эмігранцям беларускім арганізацыям, якія стаялі на пазіцыях змагання за аб’яднанне беларускіх земляў, паляна выказваліся адносна тых сацыяльна-эканамічных і палітычных пераўтварэнняў, што ажыццяўляліся ў БССР. Пад уздзеяннем гэтых падзей і ў выніку непасрэднага ўплыва Віцебскага ўплыву пахіснуліся былыя погляды і ў прэм’ера БНР А. Цвікевіча. 4 кастрычніка 1925 года ў Празе на сустрэчы са старшынёй СНК БССР Я. Адамовічам ён падпісаў акт аб роспуску ўрада Беларускай Народнай Рэспублікі.

Прадметам асаблівай увагі партыі была маючая адбыцца ў кастрычніку 1925 года канферэнцыя ў Берліне ўрадоўцаў БНР. Гэта пытанне спецыяльна разглядала 14 жніўня 1925 года бюро ЦК КП(б)У і прыняло пастанову, згодна з якой прызнавалася мэтазгоднасць склікання групы А. Цвікевіча такой канферэнцыі, але пры ўмовах:

“а/ Папярэдняе прызначэнне Мінска як адзінага культурнага і палітычнага цэнтру, на які павінны арыентавацца беларускі рух Польшчы, Літвы, Латвіі і інш.…”

в/ Папярэдняе, да канферэнцыі, перадача паўнамоцтваў БНР Ураду БССР у форме дэкларацыі, у крайнім выпадку з умовай апублікаваць яе тады, калі гэта не пашкодзіць скліканню канферэнцыі (улічваючы небяспеку выславак і г.д.).

... ж/ Адкол на канферэнцыі групы

Цвікевіча, калі большасць канферэнцыі не прыме ўмоў...”

Запланаваная 2-я Беларуска-нацыянальна-палітычная канферэнцыя ў Берліне адбылася. Праходзіла яна 12–15 кастрычніка і стала для многіх урадоўцаў БНР паваротным этапам у іх далейшым жыцці. Праз сваіх агентаў Кампартыі Беларусі ўдалося скіраваць у пажаданым для сябе напрамку ўсё ход канферэнцыі. Яе ўдзельнікамі давалася станаўчая ацэнка ўладзе сялян і рабочых Савецкай Беларусі па адраджэнню беларускага народа, яго культуры, эканомікі і дзяржаўнасці. Савецкая Беларусь прызнавалася адзінай рэальнай сілай, здольнай вызваліць свае заходнія землі з-пад польскага прыгнёту. У прынятай 15 кастрычніка 1925 года ў Берліне на пасяджэнні Рады народных міністраў БНР рэзалюцыя сфармулявана гэта наступным чынам: “У сьведомасці таго, што ўлада сялян і рабочых Савецкай Беларусі ў Менску — сталіца Радавай Беларусі — запраўды імкнецца адрадыць Беларускі Народ культурна, эканамічна і дзяржаўна, што Радавая Беларусь ёсць адзіная рэальная сіла, якая можа вызваліць Заходнюю Беларусь ад польскага іга, у поўным паразуме з краёвымі арганізацыямі, пастанавілі: спыніць існаванне Ураду БНР і прызначыць Менск адзіным цэнтрам нацыянальна-дзяржаўнага адраджэння Беларусі”. Тады ж у Берліне праходзіла 2-я палітычная нарада актыву БНР, у пастанове якой запісана: “... надзвычайна важнае мае імкненне Радавай Беларусі да зьдзейснавання нацыянальна-дзяржаўнага ідэалу беларускага народу і, вызначаючы, як цэнтр Беларускага адраджэння, лічыць усялякія спробы актывнай барацьбы супраць яго здрадай справе беларускага вызваленчага руху”. Пайсці на такі рашучы крок яднання, вядома, маглі толькі людзі, моцна адданыя высоканародным нацыянальным ідэалам свайго народа, менш за ўсё заклапочаныя асабістым кар’ерай. Такімі патрыятычнымі якасцямі прырода слаўна надзяліла бэнэраўцаў. Калі пасля Кастрычніцкай рэвалюцыі яны стаялі па другі бок бар’кадаў ад бальшавікоў, дзяк толькі таму, што не верылі ім, не бачылі ў іх надзейнай апоры ў змаганні за нацыянальную ідэю. Цяпер жа многім эмігрантам падалося, што бальшавікі сталі такой апорай і з імі можна супрацоўнічаць. Не паверылі ім — і не памыліліся! — старшыня Рады БНР П. Крэчэўскі, сябры ўрада В. Захарка, Я. Варонка і іншыя дзеячы палітычнай эміграцыі, якія не здрадзілі ідэалам 25 сакавіка.

Вынікі праведзенай 12–15 кастрычніка 1925 года Берлінскай канферэнцыі сталі прадметам абмеркавання на Бюро ЦК КП(б)У. У адпаведнасці з прынятай ім 22 кастрычніка пастановай адзначалася, што канферэнцыя прайшла такім парадкам, які і прадгледжвалася Бюро ЦК КП(б)У. Прызнавалася мэтазгодным апублікаванне як у рэспубліканскай, так і замежнай прэсе прынятых канферэнцыяй рэзалюцыі, выкарыстанне яе матэрыялаў у публічных выступленнях дзяржаўных дзеячоў. Пастановай Бюро ЦК КП(б)У дазваляўся ўезд у БССР А. Галавінскаму, А. Цвікевічу, У. Пракулевічу і Л. Зайцу. Першым двум у якасці падтрымкі выдавалася па 400 долараў кожнаму.

Разглядаемай палітычнай падзеі, якую ёсць усе падставы называць неардынарнай, пастараліся даць шырокую агалоску. Пра значэнне гэтага фактара гаварыў 25 кастрычніка 1925 года на пасяджэнні пленума Віцебскага гарадскога савета і старшыня ЦВК БССР А. Чарвякоў. У той жа час ён запэўніў прысутных на пленуме: “Калі мы будзем дапускаць сюды (на Беларусь. — Л.Л.) эмігрантаў, дзяк з разборам”, каб пазбавіць магчымасці вярнуцца на радзіму прадстаўнікоў буржуазіі. За мяжой жа Беларусі, як вядома, апынулася шмат людзей, якія нічога агульнага не мелі з гэтым ненавісным для савецкай улады класам. Цяпер ім адкрываўся шырокі шлях да вяртання на Бацькаўшчыну.

Урад БССР з вельмі вялікай прыхільнасцю сустрэў вестку аб выніках праведзенай у Берліне канферэнцыі дзеячоў БНР. Доўга не марудзячы, ён афіцыйна падтрымаў 25 лістапада 1925 года пастанову канферэнцыі і дазволіў вярнуцца на радзіму ўсім былым кіраўнікам і радавым работнікам БНР, гарантуючы кожнаму грамадзянскія правы. Шчыра паверыўшы ў палітыку ўрада Савецкай Беларусі, некаторыя дзеячы БНР, у іх ліку А. Цвікевіч, А. Вальковіч, Л. Заяц, У. Пракулевіч і інш., ужо ў канцы 1925 года перабраліся ў сталіцу БССР.

Леанід Лыч,
доктар гістарычных навук,
прафесар.

ХРОНІКА БЕЛАРУСАЗНАЎЧАГА ЖЫЦЦЯ

БЮЛЕТЭНЬ
ФРАНЦУЗСКІХ
БЕЛАРУСІСТАЎ

Перад намі — першы, сакавіцкі нумар інфармацыйнага бюлетэна “Беларускія перспектывы”. У рэдкалегію яго ўваходзяць Бруна Дрэскі, Аляксандра Гужон, Віржыні Шыманец.

Ва ўступнасці артыкуле Бруна Дрэскі распавядае пра неабходнасць такога выдання. Ён паведамляе, што 4 снежня 1995 года было прынята рашэнне, нягледзячы на розныя цяжкасці, аб стварэнні Нацыянальнай асацыяцыі “Францыя — Беларусь” (НАФБ), дзейнасць якой будзе накіравана на развіццё ўзаемавыгадных французска-беларускіх кантактаў. Услед за Б. Дрэскі падаём пералік тых мерапрыемстваў, якія адбыліся па ініцыятыве НАФБ:

- прысутнасць Беларусі і Украіны на Дні, арганізаваным у Парыжы;
- удзел М. Рагона, дырэктара турыстычнай кампаніі ў Ліможы (дзейнасць яе накіравана на развіццё турызму ў Беларусі) у Днях Беларусі, якія праходзілі ў Парыжы ў лістападзе 1995 года;
- удзел спадароў Л. Шыманца і Б. Дрэскі ў Міжнародным кангрэсе беларусістаў (Мінск, май 1995 года), а таксама з’яўленне публікацый у перыядыцы, накіраваных на тое, каб даведацца, ці існуе цікавасць да Беларусі ў Францыі;
- мерапрыемствы, што праводзіліся членамі Тэатра Духа Солі і Асацыяцыі культурнага абмену “Заўтра — ясна” (заснаваная Фабрыс Карэй);
- сустрэча і суправаджэнне беларускіх прадстаўнікоў у Францыі;
- удзел у арганізацыі канферэнцыі, прысвечаных Беларусі;

— падтрымка універсітэцкіх даследаванняў;

— публікацыя артыкулаў і лістоў пра Беларусь. Уваход членаў НАФБ у рэдкалегію “La Nouvelle Alternative” (“Новая альтэрнатыва” — часопіс, прысвечаны дзейнасці таварыстваў Усходняй Еўропы);

— кантакты са структурамі, якія наладзілі сувязі з Беларуссю (Colisee, Францыя — Расія — Сеі, Сябры з Гомеля, Поўнач, Па да Кале — Беларусь, Дзеці Чарнобыля, Эко-Фраб і інш.).

І вось было вырашана выдаваць бюлетэнь, які інфармаваў бы пра Беларусь, развіццё французска-беларускіх адносін. Тэмамі яго будзе культура, эканоміка, турызм, палітыка, ахова здароўя, экалогія, гісторыя і інш.

У заключэнне свайго ўступнага артыкула Б. Дрэскі звяртаецца да чытачоў, каб яны дасылалі інфармацыю, нататкі, крытычныя матэрыялы.

У падборцы “Бягучыя падзеі” бюлетэнь інфармуе пра вынікі выбараў у беларускі парламент, візіт Прэзідэнта Аляксандра Лукашэнка ў Расію, дзяржаўныя і дзелавыя кантакты Беларусі з Казахстанам і Германіяй. У артыкуле “Французска-беларускі культурны абмен” гаворыцца пра абменныя тэатральныя спектаклі і музычныя канцэрты. Багатая інфармацыя змяшчае пад рубрыкамі “Беларусь у Францыі” і “Беларусь у французскім друку”.

Беларуская паэзія прадстаўлена ў нумары вершам Максіма Багдановіча “Возера”, перакладзеным Г. Каралюк і В. Шыманец.

Наталля МАРЦЫНКЕВІЧ.

Працяг.
Пачатак у № 16.

Свае прызвінскія ўладанні ён таксама не пакінуў без увагі: у Лявонпалі з яго фундацыі былі пабудаваны каталіцкая капліца і уніяцкая царква (што ў крыху перабудаваным выглядзе захавалася да нашага часу), у мястэчку Росіца — парафіяльны касцёл і таксама царква для грака-католікаў.

Яскравае ўяўленне аб памерах і змесце лявонпальскіх збораў, пачатак якім паўстаў Мікалай Лапацінскі, дае інвентар маёнтка за 1803 год, частку з якога надрукаваў О.Гедэман у сваёй кнізе “Гісторыя Брагскага павета”, што была выдана ў 1930 годзе ў Вільні.

На пачатку XIX стагоддзя ў Лявонпалі валадарыў ужо старэйшы сын Мікалая Лапацінскага ад шлюбу з Барбарай з Копцаў мсціслаўскі староста і пасол на сеймы Ян Нікадзім (1747—1810), які спрычыніўся да далейшага папаўнення архіва, бібліятэкі і мастацкай калекцыі роду. Апісваючы заможнасць лявонпальскага палца Лапацінскіх, Отан Гедэман не палічыў неабходным падрабязна спыніцца на пераліку ўсіх “каштоўнасцей, брыльянтаў, золата, камай, сталавага срэбра, гадзіннікаў, люстэркаў, гармат, стылёвай мэблі, склапаў з вінамі венгерскім, старым чубатым, размарынам, мёдам і гарэлкамі ў распачатых і некранутых бочках, гардэробаў, мундзіраў, кунтушоў, паясоў, жупанаў і г.д.”, якія налічваліся часта сотнямі экзэмпляраў. Аднак усе гэтыя рэчы, на думку гісторыка, маглі склаці адну толькі прыватную прыемнасць уладара. Значна большую каштоўнасць мелі, несумненна, мастацкі збор, фізічны кабінет і бібліятэка Лапацінскіх, бо менавіта яны ў большай або меншай ступені ўплывалі на адукаванасць і фарміраванне мастацкіх густаў усёй на-

Гэта былі не інвентары выскідак — наадварот, яны з’яўляюцца сведчаннямі глыбокага і арганічнага жывання са здабыткамі агульначалавечай культуры, працяглага кантакту з Заходняй Еўропай”.

Роскіт культуры дзейнасці ўладароў Лявонпалі удала спалучаўся з актыўным гаспадарчым развіццём маёнтка. На мяжы XVIII і XIX стагоддзяў тут адкрылася ткацкая мануфактура, майстэрні па вырабу каберцаў і капелюшоў, а таксама суконная фабрыка, на якой выраблялася 12 гатункаў тканін. Гэтыя невялікія прадпрыемствы, асабліва шырока знаныя вырабам палатна, сурвэтак і абрусаў са славутага друйскага льну, на жаль, змаглі праіснаваць толькі да 1840-х гадоў, бо аказаліся не ў стане вытрымаць канкурэнцыю новай фабрычнай вытворчасці.

Адметнай рысай прадстаўнікоў роду Лапацінскіх, якую неаднойчы адзначалі сучаснікі і даследчыкі-гісторыкі, была любоў да радзімы. Яскравым сведчаннем іх патрыятызму была і ўзведзеная

ту “апораі віленскіх салонаяў” і наступным чынам характарызаваў яе мужа: “Дом Юзафа і Дароты Лапацінскіх, найгасцінны з гасціннейшых узімку і ўлетку, у горадзе і на вёсцы, за Дзвіной і пад Вільняй. Гэта была пабожная, дружная і любячая пара, хоць і не падыходзячая ні ў зростам, ні характарам. Ён надзвычайнай прыгажосці, хударлявы, лысы, з вялікім носам і востраканечнай, крыху загнутай барадой, паважны і лагодны. Яна непрыгожая, прысаджістая, рабая, аднак такая вясёлая, што са сваёй жонкай сабе і іншым рабіла несупынным карнавал, а модніца!.. як ніхто з тых часоў не апранаўся ў Вільні. Гэта быў хадзячы часопіс мод, і выходзіў ён не раз на тыдзень, а штодня, бо ў адной і той жа сукенцы яе амаль ніколі не бачылі два разы (...) Гэтае ўпадабанне да строю было, мабыць, у крыві пані Лапацінскай, бо яно ператрывала не толькі ўласна яе няшчасці: сіроцтва, удаўство і скруху пасля смерці любых дачок, але нават і няшчасці краю. А атрымала яна гэта не



САР’Я

(НАРЫС З ГІСТОРЫІ МАЁНТКА І РОДУ ЛАПАЦІНСКІХ)

недалёка ад Лявонпалі па загаду Яна Нікадзіма высокая мураваная калона, прысвечаная памяці Канстытуцыі 3 траўня 1791 года. Калона была ўзнёсена ў лесе над ракой Дзвіной, паблізу мяжы, пракладзенай пасля першага падзелу Рэчы Паспалітай. Гісторыю і мэту яе ўстаноўкі прэзентаваў сам фундатар у сваім лісце ад 22 жніўня 1791 года, дзе, у прыватнасці, гаварылася наступнае: “Задумаў я ўвекавечыць тут, на мяжы Рэчы Паспалітай, перад тварам нашага грознага ворага, вялікую справу Канстытуцыі 3 траўня, у якой ёсць і мая, хоць і сціплая, частка. З гэтай мэтай загадаў я вымураваць вялікі слуп паводле майго накіду на адкрытым месцы, амаль над самай Дзвіной, каб ён быў здалёк бачны нашым нешчаслівым братам за кардонам і мацаваў іхныя сэрцы надзеяй (...) На слупе я змясціў табліцу з адваедным надпісам”. Калона, хоць і пашкоджаная часам, шчасліва захавалася да нашых дзён.

Чарговым уладаром Лявонпалі, а разам з ім Сар’я і маёнткаў Кайраны ды Бязданы, што знаходзіліся ў Віленскай губерні, стаў малодшы брат Яна Нікадзіма каралеўскі шамбелян і дрысенскі маршалак Тамаш Ігнат Лапацінскі (1753—1827), які быў жанаты з Барбарай з Шадурскай. Невядома з якой нагоды, забраўшы з сабою ўсе лявонпальскія зборы, ён перанёс фамільную рэзідэнцыю ў Сар’ю, нягледзячы на тое, што там не было добрага мураванага палца. З таго часу Сар’я заставалася гаюнай сядзібай сям’і Лапацінскіх да пачатку XX стагоддзя, толькі ў 1824—1875 гадах гэтую ролю пачалі аспрэчваць падвіленскія Кайраны.

У ВІЛЬНІ І КАЙРАНАХ

У 1817 годзе ў валоданне Сар’яў уступіў сын Тамаша Юзаф Мікалай Лапацінскі (1784—1835), гэтаксама, як і бацька, дрысенскі маршалак. Ажаніўся ён з Даротай Марыконай, якая нарадзілася ў сям’і вілкамірскага падстаросты Юзафа Марыконы і Канстанцыі з Шадурскай. Падчас паўстання Тадэвуша Касцюшкі Юзаф Марыконы быў генерал-маёрам Вілкамірскага павета і ўзначальваў мясцовую шляхту і сялян-касінераў, а пазней удзельнічаў у баях пад Варшавай.

Новае пакаленне Лапацінскіх ужо не выплывала той усеабдымнасцю і цэльнасцю натуры, якой характарызаваўся акрэсленыя вышэй постаці прадстаўнікоў роду веку Асветы. Новы час вызначыў іншыя каштоўнасці, іншыя прыярытэты, новы пад і рытм жыцця.

Цікавыя эпизоды і акалічнасці з тагачаснага побыту Лапацінскіх сустракаем у дзённіку Габрыэлі Пузыны — своеасаблівай хроніцы свецкага жыцця 1815—1843 гадоў. Дзённік мае назву “У Вільні і ў літоўскіх дварах”, напісаны жывой, вобразнай мовай і да нашага часу вытрымаў ужо два выданні (у 1928 і 1988 гадах). Паводле сведчанняў Г.Пузыны, на жыццё ўсёй сям’і Лапацінскіх вялікі ўплыў аказвала асоба жонкі Юзафа Дароты з Марыконай, жанчыны вялікага свету і адметнага тэмпераменту. У сваіх нататках Г. Пузына трапна называла Даро-

з крыві маці (...), а ад бацькі, генерала Марыконы, які, ужо знаходзячыся на смяротным ложку, загадаў вышыць сабе новы каўнер на мундзір да шлюбу дачкі і цешыўся з яго, як фарсуха!”

Месцам гаюнага пражывання Лапацінскіх у гэты час быў абраны маёнтка Кайраны, які знаходзіўся на адлегласці ўсяго 10 верст ад Вільні за прадмесцем Антокаль. Людныя заможны сталічны горад заўсёды прывабліваў да сябе пані Дароту шматлікімі абедамі, балаямі, канцэртамі і тэатрамі. З Кайран у Вільню Лапацінскія звычайна прызджалі з вялікай пыхай у карэце, запрэжанай шасцеркай коней, з двума лёкамі ў ліўрэях на запятках і вывамі трох гербаў: адзін з іх належаў жонцы, другі мужу, а сэнс трэцяга ўвогуле ніхто выплываць не мог.

Размаітыя забавы і вялікія прыёмы неаднойчы наладжваліся і ў Кайранах. Час ад часу тут ставіліся аматарскія спектаклі, на сяброўскія вечарыны прызджалі паэты Антоні Эдвард Адвенец і Тамаш Зан. Габрыэля Пузына наступным чынам апісвала дом у падвіленскім маёнтку і яго экстравагантную гаспадыню: “Кайраны з фантанам на дзядзінцы, са свежай муравой, з мноствам дрэў, з квітнеючым на той час бэзам мелі дамок з нізкімі вокнамі, увесь у прыбудовах, быццам якое даміно, але ўнутры яго панавалі элітаннасць і раскоша. Пераходзілі з пакоя ў пакой уздоўж, упоперак, вышэй, ніжэй, сярод кветак, парцелера, люстэркаў галерэямі, калідораў і г.д. А сярод гэтых кайранскіх чараў сама гаспадыня, што з трыццаці гадоў жыла пад тым дахам, частавала ўжо другое пакаленне спадарства і была прыбраная ў чэпчык, які яе трыццацігадовая пляменніца Антаніна Сулістроўская палічыла занадта маладым для сябе і ахвяравала цётцы, паказвала гасцям план палца, які павінен быў быць узведзены на месцы дома, і, упэўненая ў сваіх сілах і здароўі, укладала планы новых забав на далейшае жыццё”.

Нягледзячы на такія асаблівасці натуры, Дароце Лапацінскай заўсёды хапала сэрца і ўмення на падтрыманне згоды і павагі ва ўласнай сям’і. У красавіку 1835 года пасля кароткай хваробы заўчасна памёр яе муж, дрысенскі маршалак Юзаф Лапацінскі. Пабожнасць і пакарлівасць, уласцівыя гэтаму чалавеку, выявіліся ў яго апошняй просьбе, зафіксаванай у тэстаменце, дзе ён прасіў пахаваць сябе як мага больш сціпла. Цела нябожчыка з дома Корвела ў Вільні, дзе жылі Лапацінскія, у звычайнай труне аднеслі на могілкі і пахавалі не ў склепе, а проста ў зямлі. Аднак праз некалькі дзён, 18 красавіка 1835 года, па заказу ўдавы ў Віленскай катэдры адбылося урачыстае набажэнства, на якім для вялікага натоўпу прысутных ксёндз Людвік Трыноўскі прамаўляў жалобную казань. Пазней тэкст гэтай казані разам з прамовамі ля труны Юзафа Лапацінскага магістра філасофіі ксяндза Яўхіма Дэмбінскага і ксяндза Францішка Ксаверыя Валінскага быў выданы асобнай кніжкай у друкарні віленскіх ксяндзоў-місіянераў.

Пасля смерці мужа на руках у Дароты засталася трое дзяцей: дачкі Марыя ды Юзафа і сын Ігнат — аднак і пасля гэтага жанчына не страціла прагі да жыцця. Ігнат Дамінік Францішак Лапацінскі,

сын Юзафа і Дароты, нарадзіўся 18 верасня 1822 года ў маёнтку Сар’я. Выхоўваўся ён дома пад кіраўніцтвам былога прыёра полацкіх манахаў-піяраў ксяндза Яўхіма Дэмбінскага. Падчас навучання найбольшае зацікаўленне хлопчык выказаў да матэматычных і прыродазнаўчых навук. Вучыўся ён таксама музыцы і іграў на віяланчэлі. Пасля дасягнення паўналецця Ігнат разам з маці і сёстрамі год падарожнічаў па Францыі і Італіі. Юзаф Лапацінскія брала ў Парыжы ўрокі музыкі ў Фрэдэрыка Шапэна, захаплялася пазыіям Адама Міцкевіча. Дарота Лапацінскай прывезла з Парыжа “тры змены сервізаў” і кухара-француза Гаспара. Ігнат заўсёды з павагай, пачціваццю і сардэчнасцю ставіўся да маці, нягледзячы на ўсе яе дзівацтвы, і пачуцці гэтыя захаваў да канца жыцця. Ні ў юнацтве, ні ў больш сталеім веку Ігнату Лапацінскаму, на жаль, так і не давялося атрымаць універсітэцкае выхаванне, што, аднак, не перашкоділа яму стаць чалавекам рознабакова адукаваным, цікавіцца літаратурай, мастацтвам, пытаннямі палітычнага і гаспадарчага жыцця краю. 18 траўня 1846 года ён узяў шлюб з Марыяй з Шумскіх, пасля чаго стала асеў у маёнтку Сар’я і заняўся гаспадаркай.

Колькі слоў належыць сказаць асобна пра сям’ю жонкі Ігната Лапацінскага. Бацька Марылі Станіслаў Шумскі, віленскі губернска-маршалак, паводле выказвання аднаго з польскіх гісторыкаў, быў “адной з самых сімпатычных постацяў на Літве ў першай палове XIX стагоддзя”. Удзельнік вайны 1812 года на баку Напалеона Банапарта, бліскучы афіцэр і франдзёр, ён у 1819 годзе ажаніўся са сваёй кузінай, фрэйлінай царскага двара Марыяй з Мірскай. Вядомым віленскім жывапісцам Янам Рустэмам (1762—1835) былі выкананы рамонтныя партрэты маладых мужа і жонкі. Я. Рустэм маляваў прыгожую Марыю двойчы. Другі раз — на групавым партрэце разам з яе роднымі братам Напалеонам Мірскай і кузінай Барбарай Шумскай. Танклівая і мілавідная Марыя была прадстаўлена мастаком у вобразе танцуючай Тэрпсіхоры, прысаджістая Бяся ў вобразе музы гармоніі ў баку падтрымвала ёй на піры, а маленькі Напалеон з крыламі і лукам прадстаўляў хлопчыка Купідона.

Шлюб Станіслава Шумскага, аднак, аказаўся нядоўгім. У хуткім часе пасля нараджэння ў 1821 годзе дачкі з-за недагляду павітухі маладая жонка заўчасна памерла. Як пісала ў сваім дзённіку Габрыэля Пузына, дзяўчынка, “малая сірата, няўмысленная прычына гэтага няшчасця, ахрышчаная імем сваёй маці, атрымала ў якасці патронкі Маці ўсіх сірот... Была яна прыгожая, мілая, добрая, як маці, і, не ведаючы яе, была, аднак, падобна да маці ва ўсім, нават у рухах”.

У 1831 годзе за актыўны ўдзел у паўстанні Станіслаў Шумскі быў арыштаваны. Яго пасадзілі ў турму па справе Сымона Канарскага, а пазней выслалі ў цэнтральную Расію ў горад Вятку. Такім чынам, малалетняя Марыя асірацела другі раз. Дзяўчынку ўзяла да сябе на выхаванне яе цётка Барбара Шумская. Калі ж і апошняя памерла вясной 1840 года, Марыя вырашыла ехаць да бацькі ў ссылку. Два гады яны пражылі разам у Волагдзе, куды Станіслава Шумскага перавялі з Вяткі.

Людміла ХМЯЛЬНІЦКАЯ.

НА ЗДЫМКАХ: помнік Канстытуцыі 3 траўня 1791 года ў Лявонпалі. Сучасны стан; Станіслаў ШУМСКІ. Выява паводле барэльефа, выкананага каля 1860 года.



вакольнай шляхты. У асяродках, падобных да лявонпальскага, як адзначае О.Гедэман, “абуджалася думка, якая сягала на прасторы адкрыццяў і здабычкі чалавечага генія, у экзатычныя краіны, блукала сярод бібліятэчных фаліянтаў, узнікала дыскусія, абмяркоўваліся апошнія памфлеты або эканамічныя, палітычныя ды іншыя справы”.

Кінем жа зараз хоць павярхоўны позірк на лявонпальскія зборы. Бібліятэка Лапацінскіх, паводле звестак інвентара 1803 года, складалася з асобных раздзелаў, прысвечаных праву, геральдыцы, філасофіі, мовам, фізіцы, педагогіцы, гандлю, медыцыне, прыродазнаўству, ветэрынарыі, геаграфіі, архітэктуры, тэорыі мастацтва, гісторыі польскай, расійскай, англійскай, шведскай і г.д. Тут захоўваліся таксама старажытныя дыярышны, хронікі, жыццязяпісы, атласы, творы класікаў на лацінскай, італьянскай і французскай мовах, працы Андрэя Максіміліяна Фрэдры, Франсуа Рабле, Станіслава Сташыца і іншых аўтараў. У фізічным кабінете лявонпальскага палца знаходзіліся разнастайныя электрычныя і пнеўматычныя машыны, магніты, батарэі, камера-абскур, рознага кшталту аптычныя прыборы, глобусы Зямлі і неба, мікраскопы, тэлеграф, “механічны чалавек” і шмат іншых рэчаў. Мастацкая калекцыя Лапацінскіх, размешчаная на сценах палца, мела ў сваім складзе нацюрморты мастакоў фламандскай школы, англійскай марыны, некалькі палотнаў на антычныя сюжэты і нават чатыры працы, якія прыпісваліся пэндзлю Пітэра Паўля Рубенса. Польскі “Геаграфічны слоўнік” узгадваў аб наяўнасці ў фамільнай калекцыі Лапацінскіх некалькіх прац знакамітага польскага медальера і мастака Яна Рэгульскага (каля 1760—1807). “Далёка наперад пайшлі тыя часы ад гнюснасці і духоўнай пустачы эпохі Асаў, — адзначае ў сваёй кнізе Отан Гедэман. —

КАШТОЎНЫЯ ДЛЯ СЛАВЯНСКАГА МОВАЗНАЎСТВА

[Заканчэнне.
Пачатак на 1-й стар.]

Тут жа ў Адэсе распачаў выкладчыцкую дзейнасць ва ўніверсітэце. Праз колькі год абараніў у Балгарыі доктарскую дысертацыю.

З 1925-га стала працаваў на Беларусі. У Белдзяржуніверсітэт запрасіў яго рэктар У. Пічэта. Беларусь стала для Бузукі другой радзімай. У гэтым ён шчыра прызнаецца ў адным са сваіх вершаў:

Люблю радзіму я другую,
Люблю цябе я, Беларусь.

Бузук чытае некалькі філалагічных курсаў на літаратурна-лінгвістычным аддзяленні педфакультэта ўніверсітэта. У 1926 годзе прафесар Бузук пераходзіць на сталую працу ў Інстытут беларускай культуры, дзе з 1929 года працуе вучоным сакратаром, а з 1931-га -- дырэктарам Інстытута мовазнаўства Акадэміі навук Беларусі.

Адначасова ў 1933 годзе загандаў кафедрай мовазнаўства Беларускага вышэйшага педінстытута, чытаў курс агульнага мовазнаўства, методыку і навуковую граматыку беларускай і рускай моў, украінскую мову і літаратуру.

Пётр Апанасавіч сапраўды быў паліглотам. Ён захапляўся стараславянскай, лацінскай, французскай, грэчаскай, нямецкай мовамі, у той ці іншай ступені валодаў румынскай, італьянскай, англійскай, літоўскай, татарскай, ідыш... На некаторых з іх ён чытаў лекцыі ў ВУНУ, пісаў навуковыя, літаратуразнаўчыя працы, меў фенаменальную памяць.

У чым жа каштоўнасць навуковых даследаванняў Пятра Бузукі?

Займаючыся вывучэннем беларускіх гаворак і дыялектаў, ён падрыхтаваў шэраг грунтоўных навуковых даследаванняў па лінгвістычнай геаграфіі, якія мелі вялікае значэнне ў станаўленні гэтай галіны мовазнаўства. Тое ж можна сказаць і пра яго дыялектычны атлас "Спраба лінгвістычнай геаграфіі Беларусі", выдадзены Інбелкультам у 1928 годзе.

Міжнароднае прызнанне вучонага Бузукі шырылася. Ён быў прызнаны ў славянскім свеце як літаратуразнаўца, паэт і празаік, таленавіты вучоны-філолаг. У 1929 годзе ён дэлегат Першага міжнароднага кангрэса славістаў у Празе, дзе выступіў з дакладам "Лінгвістычная геаграфія, як дапаможны метад пры вывучэнні гісторыі мовы". Адным з першых прапанаваў стварыць агульнаславянскі лінгвістычны атлас і быў адным з савецкіх вучоных-мовазнаўцаў, хто ўвайшоў у склад камісіі па яго падрыхтоўцы разам з вучонымі Чэхаславакіі, Польшчы, Францыі, Сербіі...

За восем гадоў сталай працы ў Інбелкульте вучоны апублікаваў больш 60 даследаванняў па праблемах сучаснай беларускай мовы, дыялекталогіі і гісторыі.

"У шэрагу прац Бузукі адлюстравалася агульная канцэпцыя развіцця праславянскай мовы. Так, у дакладзе "Становішча беларускай мовы сярод іншых славянскіх моваў", падзяляючы погляд Б.Лешунова, ён рашуча адмаўляе тэзіс аб дзяленні праславянскай мовы на прамовы паасобных славянскіх адгалінаванняў. На думку Бузукі, недасканаласць розных спроб групавання славянскіх моў з'явілася вынікам недастатковасці ведаў аб межах моўных

з'яў, якія характэрны як для асобных славянскіх моў, так і для груп гэтых моў. Строгая падпарадкаванасць прамовых эпох -- гэта гіпотэза, якая грунтуецца на апрыорнай думцы А. Шляйхера аб тым, што працэсы, якія ахапілі індаеўрапейскай мовы, адбыліся раней, чым балтаславянскія, а тыя, у сваю чаргу, раней, чым праславянскія і г. д.

Даклад Бузукі, які насіў праблемны характар, закранаў важныя для беларускага мо-

бытнасць мовы шырока прадстаўлены ў кнізе вершаў Ц. Гартнага "Песні" (1913) і ў першай частцы рамана "Сокі цаліны" (1922).

З увагай сачыў Бузук і за развіццём сучаснай украінскай літаратуры. Рыхтаваў і выдаваў літаратуразнаўчыя артыкулы па надзённых праблемах сучаснасці.

Вучоны-філолаг, даследуючы такую знаёмую нам, на першы погляд, беларускую мову, ад-

кулах 58-10, 58-11 КК РСФСР у рэдакцыі 1928 года. Гэта павінна было паслужыць дадаткам да папярэдніх яго абвінавачванняў у тым, што ён быў быццам бы звязаны з беларускімі "нацдэмамі" з "Саюза вызвалення Беларусі", а таксама з удзельнікамі нацыянальна-фашыскай арганізацыі "Расійская нацыянальная партыя", што не пацвердзілася яшчэ ў жніўні-верасні 1930 года". ("Навіны Беларускай акадэміі" за 15.02.1991 г.).

Да гэтых дзён сям'я Пятра Бузукі не ведае абставін і дакладную дату яго смерці. Катэгорычна адмаўляюць адну з версій, што ён памёр ад брушнага тыфу 7 кастрычніка 1943 года. Не гады ваеннага ліхалецця "з'елі" яго, а жорны сталінскай махіны. Найбольш верагоднай і праўдзівай лічаць версію, што была расказана былым вучоным сакратаром Юргелевічам сыну Уладзіміру Пятровічу, калі той працаваў дыктарам беларускага тэлебачання. Аб сабе Юргелевіч паведаміў, што таксама быў рэпрэсаваны, адсядзеў "належае" і працаваў у педінстытуце. Сталая жанчына, з якой ён пазнаёміўся ў вязніцы, прасіла перадаць дзецям Бузукі, што іх бацька не вытрымаў катаванняў і разбіў галаву аб край стала следчага ў камеры.

Існуе яшчэ адна версія, згодна з якой Бузук быў расстраляны 7 лютага 1938 года. Падставай так меркаваць з'яўляецца афіцыйны ліст з КДБ СССР (упраўленне па Валагодскай вобласці) ад 27 снежня 1990 года за № 10/2-Б-70. Месца не ўказваецца.

Праўда, упраўленнем КДБ па Валагодскай вобласці ўстаноўлена месца масавага захавання ахвяр рэпрэсій перыяду 30-х гадоў паблізу вёскі Чашнікава Валагодскага раёна, падобнай да нашых Курапатаў. Але ці знаходзіцца там астанкі Пятра Апанасавіча Бузукі? У 1988 годзе ён пасмяротна рэабілітаваны. Воляй, сілай характару, самаахвярнасцю пацвердзіў П. Бузук сваю высакароднасць і інтэлігентнасць.


Нават потым, праз колькі год, падчас рэабілітацыі, яго дачка Кацярына Пятроўна і ўся сям'я пачуюць з вуснаў супрацоўніка КДБ, што ён не назваў ніводнага прозвішча, не падпісаў ніводнага пратакола, ніводнай паперкі. Не здрадзіў ні сабе, ні свайму сумленню.

Я звязаўся з Інстытутам мовазнаўства Акадэміі навук Беларусі. Вось што сказаў у размове са мной яго дырэктар Аляксандр Падлужны: "...Досыць добра друкаваліся яго работы. Большасць гэтых прац мае не толькі гістарычную каштоўнасць. Адна з яго фундаментальных прац "Становішча беларускай мовы сярод іншых славянскіх моў" надрукавана ў часопісе "Беларуская лінгвістыка" за 1992-1993 гады..."

Ён адзін з кагорты тых беларусаў, хто стаў ля вытокаў адраджэння нацыянальнай культуры і дапамагаў нацыянальнай мове самацвердзіцца ў якасці сусветнай... Працы яго маюць каштоўнасць і для ўсяго славянскага мовазнаўства.

Пётр ЖЭБРАК.

НА ЗДЫМКУ: Пётр БУЗУК з жонкай Ганнай Рыгораўнай. 17.08.1926 г. Фота з сямейнага архіва яго дачкі Галіны Пятроўны ФЯЦСАВАЙ, г. Брэст.



вазнаўства і гісторыі беларускага народа пытанні. Звяртаючы ўвагу на тое, што ў беларускай мове ёсць з'явы, якія бяруць пачатак у далёкім мінулым і абмяноўць агульнаславянскую эпоху, Бузук дапускаў магчымасць пэўных моўных змен, што адбыліся ў пачатку праславянскай эпохі і ахапілі толькі продкаў -- носбітаў беларускай або ўкраінскай мовы. А гэта значыць, што гісторыі гэтых моў трэба лічыць амаль з таго моманту, з якога пачалася і праславянская мова..."

Абаліраючыся на факты праславянскай фанетыкі, Бузук даследаваў гісторыю найважнейшых асаблівасцей мовы, якія ў параўнанні з асаблівасцямі іншых усходнеславянскіх моў сведчаць аб яго глыбокай самабытнасці... (Я. Рамановіч, А. Юрэвіч "П.А. Бузук". Мінск, "Навука і тэхніка", 1969 г.).

Не менш задзірыстыя на той час, але грунтоўныя даследаванні ён выкладае і ў іншых працах. У 1926 годзе Інбелкульт выдаў юбілейны зборнік дакументаў і матэрыялаў, прысвечаных 400-годдзю беларускага кнігадрукавання, дзе высока ацэньвалася дзейнасць Францыска Скарыны. Бузук і яго сааўтараў абвінавачалі ў тым, што яны "шукаюць беларускі рэнесанс у сярэднявекі і заснавальнікамі беларускай культуры лічаць манахаў -- Францыска Скарыну і Кірылу Тураўскага".

З той жа сялянскай прастатой, але памяркоўна, як навуковец, ён падыходзіць да праблем, асаблівасцей беларускай літаратурнай мовы. У перыядычным друку, у пераважнай большасці часопісах "Польмя" і "Маладняк" за 1926, 1927, 1929-я гады, выступае з артыкуламі пад літаратурным псеўданімам П. Росіч (дзявочае прозвішча яго маці), сам піша вершы, апавяданні, займаецца перакладамі...

Ён лічыў, што выкарыстаннем дыялектных асаблівасцей пісьменнікі жывяць, узбагачаюць літаратурную мову. Адным з прадвеснікаў такой жывой народнасці літаратурнай мовы ён лічыў Цішка Гартнага, які "пашырыў рамкі споўніка беларускай літаратурнай мовы, захоўваючы этнаграфічны каларыт у сваёй мове і ў мове герояў..." Арыгінальнасць і сама-

начае: "І ад таго, што беларуская мова мае агульныя рыскі з суседнімі мовамі (напрыклад, дзеканне і цэканне з польскай, аканне -- з паўднёварускай, пэўныя асаблівасці -- з украінскай), яе індывідуальнасць і характэрнасць не губляюцца, а наадварот, ад гэтага ўзаемадзеяння павялічваецца яшчэ больш".

УЗМРОЧНЫЯ трыццаць гады (1931 год) Пётр Бузук быў арыштаваны і абвінавачаны ў "нацдэмаўшчыне". Зняволенне доўжылася ўсяго некалькі месяцаў, але ён балюча перанёс арышт. Вярнуўшыся дамоў, закрываў на кухні, абліўся дэзінфектантам і спрабаваў спаціць сябе.

У той жа час яго адхіляюць ад кіраўніцтва Інстытутам мовазнаўства АН БССР, пераводзяць на пасаду радавога навуковага супрацоўніка.

Ішоў 1933 год... Пётр Апанасавіч па-ранейшаму шукае паратунку ў працы і сям'і. Як заўжды, падоўгу гуляе з дзецьмі ў парку Прафітэрна, займаецца з імі ў хаце.

У лютым 1934-га яго зноў арыштоўваюць, два месяцы ўтрымліваюць у мінскай турме. У красавіку 1934-га года ссылаюць на Поўнач на тры гады. Спачатку працаваў бібліятэкарам, затым выкладаў нямецкую мову. "Калі скончыўся тэрмін высылкі, бацька не мог вярнуцца разам з намі, -- расказвае Галіна Пятроўна Фяцсава (дачка Бузукі, якой тады было дзевяць гадоў), -- неабходна было прывіць экзамены ў завочнікаў. У Мінск з Волагды мы вярталіся ў чачыярх (маці і трое дзяцей)".

Не паспеўшы выехаць з Волагды, аддзяленнем УНКУС па Паўночнаму краю ён быў зноў арыштаваны, і 7 снежня 1937 года пастановаю "тройкі" яму вынеслі прысуд -- на гэты раз "да вышэйшай меры пакарання -- расстрэлу" за "прыналежнасць да антысавецкай арганізацыі".

"Яго абвінавачалі ў тым, што ён як быццам бы з'яўляўся актыўным удзельнікам нелегальнай контррэвалюцыйнай фашыскай арганізацыі, праводзіў сярод насельніцтва актыўную контррэвалюцыйную фашысцкую агітацыю", так, як па арты-

З ПАТЭЧНАГА

СШЫТКА

"Ноч дзявочай касы" -- новы зборнік Алеся Пісарыка, вершы з якога і прапануем вашай увазе.

Алесь ПІСАРЫК.

І зноў абкралі гонар чужакі,
І зноў па-іхняму
ў прыродзе выйшла...
І распалае
сорам наш, браткі,
Не іншы хто на свеце --
Усявышні!

Прадаць душу
за нейкі там рубель!
Дурносьць і толькі!
Подае аблічча!
Ці, можа, век
занадта агрубеў,
Што мы сябе
падатлівымі лічым!

Такія самаеды мы -- адны.
О, сэрца, да святыхняў
прыгарніся!
Устань, народ,
прачніся ад хлусні
І павініся, Богу павініся!

І стань сабой на доўгія вякі.
Пара дабром
у душах засявацца!
І кайданы няславы
ў Лету сцінь,
Каб кожны
змог купалаўцам назвацца!

Ю.А. Чыжы

Крамяныя гронкі каліны
Не рушыць чародка сініц.
У поймае праязбай даліны
Не свеціцца вочы крыніц.
Чарнобыль,
пракляты Чарнобыль!

Як сэрца журбой замяло!
Аплакваюць восень чароды
Бялюткіх, як памяць, буслоў.
Высока -- замгленія зоры.
Адкуль чуцен плач, адкажы.
Запоўняцца жалем азёры,
Як пройдуць
спялыя дажджы.

Чарнобыль!
Пракляцеце ці кара
Кладзецца на нас з вышыні!
Матуля сыночкаў гукала.
Не чуюць матулю сыны.

НА ВЕЧАРЫНЕ РЫГОРА ШЫРМЫ

Помню словы: "Песні цесна,
Песня вырвалася ў шыр.
Не за шырмай

Шырмы песні --
Для народа, для душы!
І хвілінаў абранай
Ходзіць ён з сяла ў сяло,
Беларусі роднай рады,
Рады, ворагам назло..."

У сяброў святлеюць слёзы:
Дай жа Бог, каб так было!
Нашы лёсы пад калёсы
Не падкіне болей зло!

Не цурайцеся святога:
Ёсць бажніца і душа.
Не таму мы сёння стогнем,
Што ў кішні -- ні граша,

А таму, што пакаянне
Не наспела, як зара,
За спяное пасміханне
Над табою, родны край.

ВЯСКОВЫ ШТРЫХ

Хто прынікае да зямлі, --
Таму не шкодны мазалі.
Надрудзіш ворывам спіну,
А сэрцу неяк не да сну:
Пра недаробленае ўспомніш
Пад пацалунак шчодрой поўні.
Сквірчыць вясёлая вячэра.
Глядзіш, і жонка паямчэла --
Зачэрпне кубачак жытнёўкі.
Адукаеш. Зноў сэрцам лоўкі!
А як яшчэ глыток падсуне:
Асілак -- ты. Яна -- красуня!
Ідзеш за ёю летуценна:
Усё падвышана, жыццейна,
І аддаеш да дна душу...
Яе пачуцці ў сне нашу.
Сплывае стомленасці вея.
Ніхто цяпер не зразумее
Зямлі і думак селяніна...
Ва ўсім жывым -- свая даніна,
Свая належная спагада.
Сямейнай згодзе хата рада.

А шчасце! -- тое ж пачуццё,
Як і настрой твой, і жыццё.

ТЭАТР



У Віцебску завяршыўся тэатральны фестываль "Усе зоркі ў гасці да нас". Пяць дзён на сцэне акадэмічнага драматычнага тэатра імя Я. Коласа выступалі Вячаслаў Нявінны, Віктар Сергачоў, Ніна Гуляева з МХАТа, Ірына Алфёрава, Аляксандр Абдулаў, Аляксандр Збруеў з Ленкома і іншыя вядомыя артысты.

НА ЗДЫМКУ: Вячаслаў НЯВІННЫ (старэйшы), Ніна ГУЛЯЕВА і Вячаслаў НЯВІННЫ (малодшы). Фота Аляксандра ХІТРОВА.

У ПАМЯЦЬ АБ ЗЕМЛЯКАХ
НЯХАЙ ВЕЧНАЕ
ГУЧЫЦЬ ВЕЧНА

Добры дзень, шанюўная рэдакцыя!
Ваша газета шмат працуе ў накірунку гуртавання беларусаў сьвету, добра разумеючы, што гэта патрэбна больш за ўсё нам, беларусам. Але і не толькі нам, а ўсім людзям Зямлі. Дзякуючы вам, мы, жыхары старажытнага Ігумена (Чэрвеня), даведаліся пра знакамитага кампазітара Міколу Равенскага і паэта, пісьменніка, драматурга Пятра Шырокава (Тодара Лебяду). Слаўныя беларусы сваім жыццём і творчасцю праславілі нашу Бацькаўшчыну, нашу Беларусь. Часцінка іх жыцця і творчасці аддадзена і нашай беларускай зямлі. У горадзе Чэрвені яны працавалі, а Мікола Равенскі — урадкінец Ігуменскага павета. Памяць пра іх будзе жыць вечна.
У Мінску жыве дачка Міколы Равенскага Вольга Мікалаеўна Аляксееўна, а ў Чэрвені — дачка Пятра Шырокава (Тодара Лебяду) Аля Пятроўна Козел, якой у гэтым годзе спаўняецца шэсцьдзесят.
У памяць аб іх бацьках я напісаў вершы і прысвяціў іх дачцэ Міколы Равенскага Вользе Мікалаеўне і дачцэ Тодара Лебяду (Пятра Шырокава) Але Пятроўне.
Калі вы, шанюўная рэдакцыя, маеце магчымасць іх надрукаваць у вашай газеце, то я буду вам удзячны.

МІКОЛУ РАВЕНСКАМУ

А свечкі -- у памяць.
Напамін аб лёсе
Анёл нам прыносіць
На крылах уваскрэсе.
Мелодыя гукаў,
Мелодыя песень.
Журбы і Надзеі
Шчодрая восень.

На ўспаміны --
Крык жураўліны.
Жыццёцвярджальная
Вольная восень.
Несуцяшальнае надыходзіць.
Душу асвеціць
Маланканосная
Памяці восень.

ПРАБАЧ НАС, ТОДАР ЛЕБЯДА

Яны рыхталі табе астрогі,
Каб працаваў ты да знямогі.
Кідалі ўноперак і ўдоўж,
Каб поўзаў, бы той смоўж.
Каб беларусам не лічыўся,
Пра Беларусь сваю забыўся.
Мацней за здзекі і за гней
Быў роднай мовы спеў.
"Песні выгнання" --

не на заказ.
"Жыве Беларусь!" -- у адказ.
Мы часта доўжым
шчасця лёс...
Не засяваем у гразь авёс.
Гнём на чужых
сваю мы спіну.
Не беражом сваю Айчыну.
У гэтым уся наша бяда.
Прабач нас, Тодар Лебяду.

Мікола Равенскі і Тодар Лебяду добра ведалі аднаго. У Германіі яны арганізавалі эстрадную групу з сімвалічнай назвай "Жыве Беларусь". Так, Беларусь жыве і будзе жыць вечна, бо не памрэ музыка, створаная Міколам Равенскім, і не загінуць вершы, апавяданні, п'есы Тодара Лебяду. Ім наканавана жыць. Жыць на Беларусі, жыць у свеце, жыць сярод беларусаў.

Уладзімір АДАМОВІЧ.

НЕЗАЛЕЖНАЕ РАССЛЕДАВАННЕ

РАСКАЖАМ ПРА РАМУАЛЬДА
ЗЯМКЕВІЧА

28.V.1934:
"Звяртаюцца тут часам да мяне варшаўскія студэнты-беларусы за кніжкамі і інфармацыямі. Першых даваць не магу, бо я не чытальня, а другіх не адмаўляю".
Адмова пазычаць кніжкі (зрэшты, зразумелая для калекцыянера), відаць, зноў ставіла яго ў няпростыя адносіны з людзьмі. А што Зямкевіч шчодро раздаваў налева і направа каштоўную інфармацыю -- гэта таксама праўда. Мы ўжо згадвалі яго пастаянныя паслугі ў гэтых адносінах Карскаму і Галомбаку. Патрэбу ў такой дапамозе меў шмат хто.

Зямкевіч рабіў фальклорныя запісы для А.Грыневіча, перапісваўся, абменьваўся навуковай інфармацыяй з А.Ельскім, у савецкі час -- з А.Шлюбскім. Шчыра падзяліўся ён з Б.Тарашкевічам і віленскім гісторыкам С.Касцялкоўскім вядомымі яму матэрыяламі пра аднаго з пачынальнікаў новай беларускай літаратуры А.Вярыгу-Дарэўскага (адпаведны ліст Зямкевіча 1913 года надрукаваны ў нашай кнізе "Ад Чачота да Багушэвіча"). Спасылкі на яго інфармацыю з гісторыі тэатра знаходзім у кнізе Ф.Аляхновіча "Беларускі тэатр" (Вільня, 1924). На матэрыялы Зямкевіча з гісторыі музыкі спасылкаўся сяляр і даследчык А.Станкевіч у паведамленні кансерватарыі 1941 года (час. "Хрысціянская думка", 1993, N 1).

Зямкевіч быў не толькі даследчыкам, але і літаратарам, спрабаваў свае сілы ў мастацкай творчасці. Перакладаў на беларускую творы А.Дадэ, В.Стафаніка. Усяго Зямкевіч пераклаў і надрукаваў у 1909-1911 гадах у "Нашай ніве" 10 навіяў Стафаніка. Перакладчык выбраў, каб пазнаёміць беларускага чытача, найбольш характэрныя творы украінскага пісьменніка. ...Пераклады сведчаць пра тое, што Р.Зямкевіч добра ведаў украінскую мову (у 1900-х гг. ён вучыўся ў Львоўскім політэхнічным інстытуце), у цэлым няблага разбіраўся ў своеасаблівай і тонкай манеры Стэфанікавага пісьма, -- так ацэньваюць працу Зямкевіча нашы літаратуразнаўцы Т.Кабрыцкая і В.Рагойша. (Як бачым, мімаходзь тут зафіксавана яшчэ адна версія наконт вучобы Зямкевіча -- названы Львоўскі інстытут).

Не цуралася нашага героя і паэтычная муза. Вядомы яго польскамоўны верш "Скарбы ў раллі", узноўлены па-беларуску яго варшаўскім сябрам Г.Леўчыкам. Твор значны па думцы. Зямкевіч адштурхоўваўся ў ім ад вядомай старадаўняй прытчы аб закапаных у раллі скарбах:

Кажуць, скарбы
добрай долі
У зямлі ляжаць.
Вось і трэба нам у полі
Усю раллю з'араць!
Ад вякоў мы не чакалі
Скарбаў залатых --
Добрай долі мы шукалі
У працы рук сваіх!

І яшчэ адзін загадкавы след. У арыгінальнай "Масеевай кнізе" М.Сяднёва расказваецца пра папулярнасць у вайну на Беларускае сатырычных вершаў нейкага Шэршаня, якія часта друкаваліся ў беларускай газеце "Новая дарога", што выходзіла тады ў Беластоку. "Ладна падскочыў тыраж газеты дзякуючы сатырычным творам аднаго ананімнага аўтара -- нейкага Шэршаня, -- піша М.Сяднёў. -- Ён прыдбаў для газеты шмат дадатковых падлісчыкаў". І ў іншым месцы: "Праз сатыру Шэршаня газета набыла, я скажу бы, папулярнасць". Пры-

водзіць ён і ўзоры гэтых сатыр, у якіх высмейваліся саюзнікі-альянты" Сталін, Чэрчыл, Рузвельт.

Напрыклад, васьмірадкоўе "Падарунак ангельскага караля":
Ангельскі кароль Георгі прыслаў Сталіну свой меч.
А Сталін яму ватовік са сваіх уласных плеч.

Калі гэтак пойдзе далей,
скончыцца анархія:
будуць у Англіі саветы,
а ў Саюзе -- манархія.

Наш вядомы літаратуразнавец Уладзімір Казбярुक, родам з Беластоцчыны, помніць і тагачасную газетную пікіроўку з гэтым бойкім Шэршанем. Нехта, адказваючы кулісаву насяжаму, пераводзіў гаворку з вышэйняў сусветнай палітыкі на папулярны ў вайну ды і пасля яе напой:

Наш пан Шэршань
Піша вершы.
З вершы мала толку.
Лепей выгнаў ты
найпершай --
Выпілі бы ў сполку.

Пасля вайны з адной інфармаванай крыніцы ("расказваў былы палкоўнік польскай дзяржбяспекі, які потым стаў філолагам") У.Казбярुक даведаўся, што гэтым Шэршанем быў нібыта наш Рамуальд Зямкевіч. Цяжка гэтаму напойніцу даць веры, але чаго на свеце не бывае.

Тады ж у вайну, у 1943 ці 1944 годзе, Зямкевіч трапіў пры нявысветленых акалічнасцях (нібыта зноў прывіліліся нейкія досыць цёмныя бібліятэчныя справы і авантурны Зямкевічавы характар, які з гадамі не стаў лепшым) у гестапа і загінуў, паводле некаторых звестак, у Асвенціме. Трэба было б хаця б даведацца дакладную дату смерці -- здаецца, немцы ў гэтых адносінах былі досыць педантычнымі. Павінны ж дзесьці захавацца спісы і картатэкі вязняў.

Недзе ў ваеннай завірусе зніклі і неацэнныя зборы Зямкевіча, забраўшы з сабой многія таямніцы з гісторыі Беларусі.

У папулярных кнігах Адама Мальдзіса "Падарожжа ў XIX стагоддзе" і "Таямніцы старажытных сховішчаў" зафіксавана версія пра тое, што калекцыя Зямкевіча перад вайной перайшла ў рукі даследчыка беларускай літаратуры Ю.Галомбака. "У дом алошчыга ў час вайны трапіла бомба, і ўсё -- рукапісы, бібліятэка ў 8 тысяч тамоў -- згарэла, а праз колькі дзён памер ад ран і сам Галомбак". Нешта падобнае, помніць, даводзілася мне чуць у свой час і ад Сцяпана Александровіча.

Іншую версію пераказвае выдатны польскі літаратуразнавец Юльян Кюжыканоўскі. У трэцім томе сваіх "Шкіцаў фальклорыстычных" (1980) ён успамінае:

"У 1944 годзе (зімой, на пачатку года. -- Г.К.) мой вучань Уладзіслаў Драпэля запытаўся ў мяне, ці не згадзіўся б я ацаніць бібліятэку, якую нехта хацеў прадаць. Машынальна я сказаў "не", але даведаўшыся, пра што размова, прапанову прыняў. Аказалася, што на продаж ішлі якраз зборы праславаўтага, амаль легендарнага варшаўскага бібліямана Рамуальда Зямкевіча (напісанне Кюжыканоўскага. -- Г.К.). Асоба гэтая, вядомая рознымі кніжнымі махінацыямі, была арыштавана гестапа, і сястра, якой афіцыйна паведамлілі аб яго смерці, вырашыла пазбавіцца ад яго збораў. Два лакойчыкі на Хмельнай, калі я ў іх апынуўся, запоўнены былі да самай столі ўсялякімі старымі паперамі. Столькі ж, як мне казалі, згінула ў сырм склепе. Чаго там толькі не было! Старыя расклады руху першых гадоў XIX стагоддзя, цэннікі сям'ян, календары, рэзткі накладаў, горы брашур 1918 -- 1921 гадоў, рэзткі рэдакцыйных партфеляў (архіваў.

-- Г.К.) самых разнастайных беларускіх перыядыкаў, неацэнныя выданні, якія адсутнічаюць у нашых бібліятэках, кучка старадрукаў, сярод якіх першае месца займаў цудоўны экзэмпляр "Зярдэла" Рэя.

Папрацаваўшы цэлы месяц у памяшканні, якое пару гадоў не апальвалася, я рассартаваў і ацаніў увесь гэты матэрыял, у якасці ганарару ўзяўшы згаданыя рэчы аб беларускім фальклоры, якія згарэлі неўзабаве ў маёй кватэры на Старым Месце (падчас вядомага паўстання. -- Г.К.). Астатнія набылі тры беспрацоўныя кнігары і прадалі на радасць бібліяфілаў у Гебетнера і Вольфа на Згодзе. З усяго я выпушціў каля 500 брашур 1918--1921 гадоў, якія пакупнікі абавязаліся перадаць дарма ў Нацыянальную бібліятэку, бо ведаў, што гэтых публікацый пракламацыйнага характару ў яе зборах не было. Гэтая калекцыя была, здаецца, знішчана падчас вайны на Ракавецкай.

Сярод рэчаў, якія ўвайшлі ў мой ганарар, былі таксама рукапісныя лісткі з аўтографамі беларускіх пісьменнікаў, Янкі Купалы і іншых, а таксама часткі збораў М.Федароўскага. Зрэшты, усё гэта, дэпаніраванае ў бібліятэцы ардынацыі Замойскіх і вывезенае ў Петркуў, да мяне не вярнулася, загінуўшы або будучы знішчаным у ходзе эвакуацыі".

Такую надзвычай сумную карціну трагічнага канца збораў Зямкевіча малюе Кюжыканоўскі. Але сёе-тое, мабыць, усё-такі ацалела. У 1948 годзе Зофія Кюжыканоўская (дачка Юльяна) паводле копіі з архіва Зямкевіча апублікавала ў польскім часопісе "Паментны літэраці" чатыры пісьмы Я.Чачота да археолага К.Тышкевіча (у прадмове да гэтай публікацыі прыведзены больш сціплы варыянт ужо вядомага нам паведамлення Ю.Кюжыканоўскага пра лёс Зямкевічавых збораў).

Нядаўна (Польмя, 1992, N 10) фальклорыст Анатоль Фядосік пазнаёміў нашу грамадскасць з фальклорным зборнікам з архіва Ю.Кюжыканоўскага. На зборніку надпіс: "Усе гэтыя матэрыялы дастаў я ад Галішэ Леўчыка ў Варшаве ў ліпені (10) 1911 года. Р.Зямкевіч". Выходзіць, гэта таксама частка неацэнных Зямкевічавых збораў.

Даследчык гісторыі грамадскай думкі В.Шалькевіч адшукаў у Нацыянальнай бібліятэцы ў Варшаве некалькі кніг М.Гарэцкага з экслібрысам Зямкевіча. На адной з іх -- "Гісторыі беларускае літаратуры" (Мн., 1926) -- дароўны надпіс: "Глыбокапаважанаму дзядзьку Рамуальду Зямкевічу. М.Гарэцкі. 15.XI.1926". Нягачай, Гарэцкі палічыў патрэбным адрзаць пасля выхаду пераслаць сваю кнігу Зямкевічу праз кардон у Варшаву. Калі і якім чынам трапілі гэтыя кнігі з бібліятэкі Зямкевіча ў Нацыянальную? Праз таго ж Кюжыканоўскага?.. Дарэчы, у паведамленні В.Шалькевіча пра гэту важную знаходку ("Голас Радзімы", 4.2.1993) прыкрая недакладнасць: "Усе жыццё ён (Зямкевіч. -- Г.К.) пражыў у Вільні і толькі пасля вядомых падзей 1939 года, відаць, ратуючы жыццё ад сталінскіх лагераў, апынуўся ў Варшаве, дзе і памёр у 1943 ці 1944 годзе". Як мала яшчэ часам мы ведаем сваю гісторыю!

Наша задача сабраць і выдаць навукова-літаратурную і эпістэлярную спадчыну Зямкевіча, а таксама паўне -- без "белых плям" -- раскрыць яго жыццёвы шлях, удакладніць звесткі пра лёс яго збораў.

Генадзь КІСЯЛЕЎ.

ГУЧАЛІ ВАЛАЧОБНЫЯ ПЕСНІ



[Заканчэнне. Пачатак на 1-й стар.]



У нядзелю 14 красавіка ў парк імя Горкага, што па-над Свіслаччу, сыхліся і з'ехаліся валачобнікі з усёй Беларусі. Гучалі музыка і песні, смех і жарты, і для дзяцей, і для дарослых знайшлася шмат забаў і цікавага занятку.

Першым адкрыў свету беларускія валачобныя песні вялікі знаўца народнай песні, фалькларыст, вучоны, музыкант Рыгор Шырма. Расказваючы, адкуль узяліся гэтыя песні, ён пісаў: “Калі пачынаецца вясна і абуджаецца да жыцця прырода, калі вяртаюцца з выраю птушкі, цешацца з веснавое пары і спяваюць свае песні -- славу вясне, цёплай сонцу, у гэты час людзі таксама складаюць свае песні, славяць вясну, чалавека і яго працу”.

Хрысціянскае свята Вялікдзень супадала з праславянскім святам вясны. Таму ў гэты дзень валачобнікі (валхоўнікі, валыншчыкі і іншымі імёнамі іх яшчэ называлі) хадзілі з хаты ў хату, цешылі людзей, спявалі песні. Некаторыя з гэтых песень налічвалі больш за 300 радкоў. У песнях апісваўся ўвесь хлебробскі клопат. У іх па-мастацку адлюстроўваюцца ў гіпербалічна-эпічных апавяданнях з'явы рэальнага свету. Беларускія валачобныя песні аптымістычныя па зместу, мажорныя, сакральныя. У іх народ славіў вясну, родную зямлю, працу і чалавека. Дзеючымі асобамі ў іх часта былі святыя, якія нагадвалі звычайных сялян-хлебробаў.

...А святы Рыгор

спусціў ваду з гор.
Ваду ў зямлю, а з зямлі -- траву.
Святы Мікола -- няма яго дома,
Па полі ходзіць, дзе жыта родзіць.
Святое Пятра -- ўсё паспявае,
А густа, густа на небе звёздаў,
А яшчэ гусцей на ніве снапоў,
Усе святыя ў ток павазілі.

Можна сказаць, што беларусы ўсё святое пісанне перакладалі ў песенныя формы. І ў гэтым унікальнасць беларускага светапогляду.

Радасна, што сёння ёсць энтузіясты, якія не даюць згінуць народнай песні, яна гучыць у гонар чалавека і яго працы, абуджае светлыя пачуцці.

НА ЗДЫМКАХ: моманты фальклорнага свята, якое праходзіла на Вялікдзень у Мінску.

Фота Віктара СТАВЕРА.

СПОРТ

ЛЕАНІД ТАРАНЕНКА ВЯРТАЕЦЦА

Самая вялікая нечаканасць: алімпійскі чэмпіён, шматразовы рэкардсмен свету цяжкаатлет Леанід Тараненка зноў вярнуўся на памост. І сваё вяртанне ён адзначыў перамогай на першынстве Еўропы, якое прайшло ў Нарвегіі. Наш спартсмен набраў у суме двабор'я 415 кілаграмаў.

Гэты вынік, праўда, не з'яўляецца рэкордным. Як адзначыў трэнер спартсмена Іван Лагвіновіч, на першынстве Еўропы галоўнай мэтай было не столькі паказаць высокія вынікі, колькі заваяваць пуцёўку на Алімпіяду ў Атланту.

Цяпер будзем чакаць, як завершыцца спрэчка двух беларускіх асілкаў у суперцяжкай вагавай катэгорыі: Леаніда Тараненкі і Аляксандра Курловіча на летніх Гульнях.

ПЯЦЬ ПУЦЁВАК НА АЛІМПІЯДУ

Нядаўна ў Даніі завяршылася першынство Еўропы па боксу. Беларуская каманда заваявала тут толькі адзін бронзавы медаль. Вызначыўся віцэчэмпіён Сяргей Бькоўскі ў вагавай катэгорыі 63,5 кілаграма.

Затое яшчэ чатыры спартсмены заваявалі пуцёўкі на летнія Гульні, што пройдуць сёлета ў ЗША. Вось іх імёны: Вадзім Мезга, Сяргей Дычкоў,

Сяргей Астрашапкін і Сяргей Ляховіч.

Для параўнання адзначым, што па колькасці ўдзельнікаў-алімпійцаў баксёрская дружка на Беларусі займае чацвёртае месца ў Еўропе. Больш за ўсіх выставіць удзельнікаў Расія -- 9.


РАСЦЕ ЗМЕНА

Ёсць віды спорту, дзе, як кажучы, у нас надзейныя тыпы. Гэта адносіцца да сучаснага пяцбор'я. Тут беларускія спартсмены заўжды выступалі ўдала.

Вось і нядаўна на першынстве Еўропы сярод юніёраў, што прайшло ў Партугаліі, наша зборная заняла трэцяе месца. Юнакі выступалі ў такім складзе: Павел Другаль, Ягор Цішчанка, Аляксей Вараб'ёў.

КУБАК У ГАНДБОЛЕ НАШ!

Кубак “Зямлі Мазавецкай” -- так называўся міжнародны гандбольны турнір, які прайшоў у Польшчы. Беларуская маладзёжная каманда сапернічала тут з чэмпіёнкамі Еўропы -- украінкамі, зборнымі Харваты і з гаспадынямі. Наша каманда правяла ўсе гульні добра, што дало магчымасць заваяваць галоўны прыз. Рашаючы матч з камандай Польшчы беларускія гандбалісты выйгралі з лікам 26:25.



Старанна рыхтуюцца да Алімпійскіх гульняў у Атланце барцы вольнага стылю нашай рэспублікі. Ім дапамагае ў гэтым выдатны барэц шматразовы чэмпіён свету і трохразовы алімпійскі чэмпіён Аляксандр Мядзведзь. Напярэдадні Алімпіяды ён часта бывае на трэніроўках зборнай каманды Рэспублікі Беларусь і перадае свой вопыт нашым барцам.

НА ЗДЫМКУ: Аляксандр МЯДЗВЕДЗЬ праводзіць трэніроўку з членамі зборнай каманды майстрамі спорту міжнароднага класа -- Аляксеем МЯДЗВЕДЗЕВЫМ і сынам Аляксеем МЯДЗВЕДЗЕМ.

Фота Генадзя СЯМЁНАВА.

У пачатку чэрвеня 1996 года ў г. Міёры праводзіцца першая навукова-практычная канферэнцыя “Дзісенскія чытання”. Запрашаем прыняць удзел навукоўцаў і краязнаўцаў, якія маюць матэрыял па гісторыі Дзісеншчыны.

Тэзісы канферэнцыі будуць надрукаваны.

З прапановай звяртацца па адрасу:
Віцебская вобл.,
г. Міёры,
вул. Школьная, 16.
Раённы музей.
Тэлефон: 2-19-15.

Рэдактар Вацлаў МАЦКЕВІЧ

ЗАСНАВАЛЬНІК:

Беларускае таварыства па сувязях з суайчыннікамі за рубяжом (таварыства “Радзіма”).



НАШ АДРАС:

220005, МІНСК, ПРАСПЕКТ
Ф. СКАРЫНЫ, 44.

ТЭЛЕФОНЫ: 33-01-97, 33-02-80,
33-03-15, 33-16-56, 33-07-82.

Пазіцыя рэдакцыі і аўтараў, матэрыялы якіх друкуюцца на старонках “Голасу Радзімы”, не заўсёды супадаюць.

Газета набрана і звярстана ў камп'ютэрным цэнтры рэдакцыі газеты “Вечерний Минск”.
Адрукавана ў друкарні “Беларускі Дом друку” (220041, г. Мінск, пр. Скарыны, 77).
Тыраж 3 000 экз. Індэкс 63854. Зак. 443.
Падпісана да друку 22. 4. 1996 г.